

شُرک اور اس کی مختلف مروجہ صورتیں

لے کر تو حیدر ہی، جس کو نہ تو سمجھا، نہ میں سمجھا!

توحید

”توحید“ کا لغوی معنی کسی چیز کو ایک بنا اور اس کا شرعی معنہ ہم، اللہ تعالیٰ کو اپنی ذات و صفات میں کیتا سمجھنا ہے۔ توحید کی ضد الإشراك بالله یعنی اللہ کی ذات و صفات میں کسی دوسرے کو بھی حصہ دار سمجھنا ہے۔ ”الاشراك بالله“ کو محض الفاظ میں ”شرک“ بھی کہا جاتا ہے۔ توحید کے اثبات سے شرک کا ردد از خود ہو جاتا ہے۔ شرک کی جملہ اقسام سے اجتناب سے ہی عقیدہ توحید میں پختگی اور استحکام پیدا ہوتا ہے۔ قرآن میں توحید کا لفظ نہیں آیا مگر احادیث میں بکثرت استعمال ہوا ہے۔ امام بخاریؓ نے تو اپنی صحیح میں ایک مستقل کتاب کا نام ہی ”کتاب التوحید“ رکھا ہے۔ قرآن مجید میں توحید کے بجائے اللہ کیلئے ”احد“ اور ”واحد“ کے الفاظ بکثرت استعمال ہوئے ہیں یا پھر شرک اور اس کی معروف اقسام کا ذکر کیا گیا ہے۔

توحید کی اہمیت

- اس موضوع کی اہمیت کا اندازہ ان باتوں سے ہوتا ہے کہ
 - ☆ تمام انبیاء کرام نے سب سے پہلے اپنی قوم کو توحید کا سبق دیا۔
 - ☆ توحید ہی وہ نسخہ کیا ہے جس سے انبیانے ایک مگری ہوئی قوم کی اصلاح کا آغاز کیا۔
 - ☆ توحید ہی وہ بنیادی عقیدہ ہے جس کے اقرار پر کوئی شخص اسلام کے حصار میں داخل ہوتا ہے۔
 - ☆ توحید ہی وہ اہم موضوع ہے جس کا ذکر صراحتہ یا اشارۃ قرآن کریم کے ہر صفحہ میں ملتا ہے۔ پھر اس کی تفصیلات احادیث میں بکثرت مذکور ہیں۔
 - ☆ اسی موضوع پر علماء حق اور مفکرین اسلام ہر دور میں زبان و قلم سے جہاد کرتے رہے اور آئندہ بھی ان شاء اللہ کرتے رہیں گے۔
 - ☆ ساتھ ہی ساتھ یہ عقیدہ توحید ہی ایسا نازک موضوع ہے کہ اس میں تھوڑی سی کمی بیشی سے انسان ایسا مشرک ٹھہرتا ہے جس کی نجات آخری کی کوئی صورت ممکن نہیں۔ جیسا کہ ارشاد باری تعالیٰ ہے:
- ﴿إِنَّ اللَّهَ لَا يَعْفُرُ أَنْ يُشَرِّكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء: ۲۸)

”اللّٰہ تعالیٰ یہ گناہ کبھی نہیں بخشنے گا کہ اس کے ساتھ کسی کو شرک کی کوشش کی جائے اور اس کے علاوہ (اور گناہ) جس کو چاہے گا بخشن دے گا۔“

انہی وجوہات کی بناء پر عقیدہ توحید شیطان کا اصل ہدف ہے۔ وہ اس میں طرح طرح سے رخنہ اندازیاں کر کے خیالات کا رخ موڑتا اور ایک ہدایت یافتہ انسان کو پھر سے شرکیہ افعال میں مبتلا کر دیتا ہے۔ جس کا نتیجہ یہ ہوتا ہے کہ انہیا کے رخصت ہونے کے بعد ان پر ایمان لانے والوں میں سے بھی اکثر لوگ مشرک ہی رہتے یا بن جاتے ہیں۔ ارشاد باری تعالیٰ ہے:

﴿وَمَا يُؤْمِنُ أَكْثَرُهُمْ بِاللّٰہِ إِلَّا وَهُمْ مُشْرِكُوْنَ﴾ (یوسف: ۱۰۲)

”اور ان میں سے اکثر لوگ نہیں ایمان لاتے مگر اللہ کے ساتھ شرک بھی کرتے ہیں۔“

عقیدہ توحید میں پختگی سے نجات اخروی تو قرآن کریم کی بہت سی آیات سے ثابت ہے۔ یہ فائدہ مسلم، لیکن کبھی آپ نے یہ بھی سوچا ہے کہ اس عقیدہ توحید کے انسانی زندگی پر کیا اثرات مرتب ہوتے ہیں؟ ایک مشرک کی زندگی اور ایک موحد کی زندگی میں کیا فرق ہوتا ہے؟ اس عقیدہ سے مگری ہوئی قوم کی اصلاح کیونکر ہوتی ہے۔ نیز یہ عقیدہ عالمی قیامِ امن کے سلسلہ میں کیا کردار ادا کرتا ہے؟ یہ اور اس جیسے دوسرے سوالات کا جواب دینے کیلئے ضروری ہے کہ تم اس موضوع کے مختلف پہلوؤں کا تفصیلی جائزہ لیں۔

شُرک کی بنیاد توہم پرستی ہے!

انسان فطرتاً توہم پرست واقع ہوا ہے۔ اور اس توہم پرستی کا ٹھیک ٹھیک علاج عقیدہ توحید ہے۔ شیطان کا انسان کو گمراہ کرنے اور مشرک بنانے کا سب سے موثر حرہ یہ ہے کہ وہ انسان کی اس توہم پرستی کو ہوا دیتا ہے اور اس کی حوصلہ افزاںی کرتا ہے۔ اسی توہم پرستی کی وجہ سے انسان خوفِ غیر اللہ میں مبتلا ہو جاتا ہے۔ اللہ کے سوا دوسری چیزوں سے اپنے فائدہ کی توقعات وابستہ کرنے لگتا ہے۔ اسی یہی دو چیزیں یعنی دفع مضرت اور جلب منفعت یا نقصان اور تکلیف کا ڈر اور کسی بھلائی اور فائدہ کی توقع ہیں جو انسان کو شرک کی بے شمار قسم کی خارزار وادیوں میں کھینچ لاتی ہیں۔ مثلاً مظاہر پرستی، کواکب پرستی، بت پرستی، ملائکہ پرستی، جنات پرستی، عقل پرستی، ذہن پرستی، اولیا پرستی، قبر پرستی، آبا پرستی، احبار پرستی، حتیٰ کہ خود پرستی سب شرک ہی کی شاخیں ہیں۔ پھر یہ شاخیں اور کئی جھوٹی شاخوں میں تقسیم ہو جاتی ہیں۔ ان سب شاخوں کا اگر تجزیہ کیا جائے تو بالآخر یہی نتیجہ نکلتا ہے کہ ان کا جذبہ محکم کہ یہی مذکورہ دونوں باقیں یا ان میں سے کوئی ایک ہے۔ اسی لئے اللہ تعالیٰ مشرکین کو مخاطب کرتے ہوئے فرماتے ہیں کہ

﴿قُلْ أَتَعْبُدُوْنَ مِنْ دُوْنِ اللّٰہِ مَا لَا يَمْلِکُ لَکُمْ ضَرًّا وَلَا نَفْعًا﴾ (المائدۃ: ۶۷)

”(اے پیغمبر!) ان سے کہہ دو کہ تم ایسی چیزوں کی پرستش کیوں کرتے ہو جنہیں تمہارے نفع

وقصان کا کچھ بھی اختیار نہیں،“
اور مشرکین کی اس توہم پرستی کا عقلی اور مشاہداتی جواب یہ دیا کہ اللہ کے سواباتی چیزیں جنہیں تم اپنا مددگار سمجھتے ہو وہ تو خود اپنے نفع و نقصان کی بھی مالک نہیں تو پھر وہ تمہارا کیا بگاڑی یا سنوار سکتی ہیں۔ چنانچہ ارشاد باری تعالیٰ ہے

﴿قُلْ أَفَأَخَذْتُمْ مِنْ دُونِهِ أُولَيَاءَ لَا يَمْلُكُونَ لِأَنفُسِهِمْ نَفْعًا وَلَا ضَرًّا﴾ (المرعد: ۱۲)
”(اے پیغمبر!) ان سے کہہ دو کہ اللہ کے سوابات کو تم نے اپنا مددگار بنا رکھا ہے، وہ تو اپنے بھی نفع و نقصان کا کچھ اختیار نہیں رکھتے۔“

اس دنیا میں اگر کوئی سب سے بلند مقام ہستی ہو سکتی ہے تو وہ اللہ کا رسول ہی ہو سکتا ہے، جس کا اللہ تعالیٰ سے براہ راست بھی تعلق ہوتا ہے اور جریل کے واسطے سے بھی۔ اللہ تعالیٰ فرماتے ہیں کہ ایسی بلند ہستی بھی نہ اپنے نفع و نقصان کی خود مالک ہوتی ہے، نہ ہی کسی دوسرے کو کچھ فائدہ یا نقصان پہنچا سکتی ہے۔ تو پھر دوسری چیزوں کا ذکر ہی کیا۔ اللہ تعالیٰ رسول اللہ سے فرماتے ہیں:

﴿قُلْ إِنِّي لَا أَمِلِكُ لَكُمْ ضَرًّا وَلَا رَشَدًا﴾ (آل ہم: ۲۱)

”ان لوگوں سے کہہ دو کہ میں تمہارے حق میں نقصان یا بھلانی کا کچھ اختیار نہیں رکھتا۔“

توحید و شرک سے متعلق چند شرعی اصطلاحات

مناسب ہو گا کہ شرک کی مختلف اقسام بیان کرنے سے پیشتر ان چند الفاظ کالغوی مفہوم بیان کر دیا جائے جو شرک کے بیان میں تکرار سے آتے ہیں اور شرعی اصطلاح کی حیثیت اختیار کر گئے ہیں اور وہ ہیں: عبد اور عبادت دین رب الہ اللہ جبت طاغوت حنفی

۱۔ عبد: بمعنی بنده، غلام، حکوم (عباد اور عبید) اور عبادت کا لفظ عموماً تین معنوں میں قرآن میں آیا ہے
(۱) بمعنی بندگی، غلامی اور حکومی جیسا کہ ارشاد باری تعالیٰ ہے

﴿فَقَالُوا أَنُؤْمِنُ لِبَشَرَيْنِ مِثْلًا نَا وَقُوَّمُهُمَا لَنَا غَبِيْدُوْنَ﴾ (المونون: ۲۷)

”فرعون کے درباری کہنے لگے: بھلا ہم ایسے دوآدمیوں (مویٰ و ہارون) پر ایمان لا سیں جن کی قوم ہماری غلام ہے۔“

اب یہ تو ظاہر ہے کہ آج تک شیطان کی کسی نے پوچھا پڑتے نہیں کی، نہ ہی اسے کسی نے کہی آقا سمجھا، لہذا یہاں مفہوم، شیطانی و ساؤں کی پیروی ہی ہو سکتی ہے۔

اور عَبَدْ بمعنی کسی دوسرے کو حکوم اور غلام بنانا۔ موسیٰ نے فرعون کو مخاطب کر کے فرمایا:

﴿وَتَلَكَ نِعْمَةٌ تَمْنَهَا عَلَى أَنْ عَبَدَتْ بَنِي إِسْرَائِيلَ﴾ (ash-Shura: ۲۲)

”اور (کیا) یہی احسان ہے جو تو مجھ پر رکھتا ہے کہ تو نے بنی اسرائیل کو غلام بنارکھا ہے۔“

(۲) بعین سر عجرو نیاز خم کرنا..... معروف معنوں میں پوجا پاٹ اور پرستش کے وہ طریقے جو مشہور ہیں۔ (عبادات، جمع عبادات) خواہ یہ اللہ کی ہو یا کسی دوسرے کی۔ جیسا کہ قرآن میں ہے:

﴿قَالُوا أَنْعُبُدُ أَصْنَامًا فَنَذَلُّ لَهَا عَاكِفِينَ﴾ (ashrāf: ۲۷)

”ابراہیم کی قوم کہنے لگی کہ ہم تو ہتوں کو پوجتے ہیں اور ان (کی پوجا) پر قائم ہیں۔“

(۳) بعین محض اطاعت اور فرمابرداری جیسے ابراہیم نے اپنے باپ سے فرمایا:

﴿يَأَبْتَ لَا تَعْبُدِ الشَّيْطَانَ﴾ (مریم: ۳۲)

”اے میرے والد! شیطان کی اطاعت نہ کیجئے۔“

۴- **دین:** دین کا لفظ چار معنوں میں مستعمل ہوتا ہے اور یہ لغت اخداد سے بھی ہے۔

دین کا معنی (۱) مکمل حاکیت بھی ہے اور (۲) مکمل عبودیت بھی۔ ارشاد باری ہے

﴿الَّهُ لِلَّهِ الدِّينُ الْخَالِصُ﴾ (الزمر: ۳)

”غور سے سن لو کہ خالص عبادت صرف اللہ ہی کو زیبا ہے۔“

اس آیت میں دین کا لفظ دونوں معنوں میں آیا ہے جو آپس میں متفاہد ہیں۔ اس آیت کا اگر یوں ترجمہ کیا جائے کہ مکمل حاکیت اللہ ہی کے لئے ہے، تو بھی مفہوم وہی نکلتا ہے یعنی اس کے بندے اس کی مکمل حاکیت سمجھیں اور اس کی مکمل اطاعت و عبادت کریں۔

(۲) قانون جزا و سزا جیسے سورہ یوسف میں فرمایا:

﴿مَالَكَانَ لِيَأْخُذَ أَخَاهُ فِي دِيْنِ الْمُلَكِ﴾ (یوسف: ۶)

”شاہی قانون کے لحاظ سے یہ مکمل تھا کہ یوسف اپنے بھائی کو اپنے ہاں روک لیتے۔“

(۳) مکافاتِ عمل..... یعنی قانون جزا و سزا کے مطابق اس کا عملی نفاذ۔ جیسے فرمایا:

﴿مَالِكٌ يَوْمَ الدِّينِ﴾ (الفاتحہ: ۳)

”وہ اللہ جزا و سزا کے دن (قیامت کے دن) کا مالک ہے۔“

درج ذیل آیت میں دین کا لفظ یہ دونوں مفہوم ادا کر رہا ہے۔ ارشاد باری تعالیٰ ہے:

﴿فَلَوْلَا إِنْ كُنْتُمْ غَيْرَ مَدِيْنِينَ تَرْجِعُوهُنَا إِنْ كُنْتُمْ صَادِقِينَ﴾ (الواقعة: ۸۶، ۸۷)

”پھر اگر تم سچے ہو اور تم پر ہمارا قانون جزا و سزا لاگونیں ہو سکتا تو تم اس (مرنے والے کی رو رکنی) و اپس پھیر کیوں نہیں لیتے۔“

گویا دین کا لفظ ایک مکمل نظام کی نمائندگی کرتا ہے اور مذکورہ بالا چاروں معانی اس کے اجزاء ترکیبیں ہیں یعنی (۱) مکمل حاکیت یا اقتدار اعلیٰ (۲) حاکیت کے مقابلہ میں مکمل تسلیم و اطاعت (۳) وہ نظام فکر و عمل جو اس حاکیت کے زیر اثر بنے اور (۴) وہ جزا و سزا جو حاکم اعلیٰ کی طرف سے اطاعت کے

صلہ یا سرکشی کی پاداش میں دی جائے، اس دنیا میں بھی اور آخوند میں بھی۔

۳۔ رب : کا لفظ چار معنوں میں آیا ہے:

(۱) رب (مصدر) بمعنی کسی کو پروردش کر کے حدِ کمال تک پہنچانا اور اس کی جملہ ضرورتوں کا خیال رکھنا (مفردات)۔ مگر یہ لفظ عموماً بطور اس فاعل ہی استعمال ہوتا ہے جیسا کہ فرمایا:

﴿الْحَمْدُ لِلّٰهِ رَبِّ الْعَالَمِينَ﴾ (الفاتحہ: ۱)

”سب تعریف اللہ ہی کو سزاوار ہے جو تمام جہانوں کا پروردش کنندا ہے“

اس لحاظ سے الرب صرف اللہ تعالیٰ ہی ہو سکتا ہے اور اس لفظ کا مصدر ربویۃ آتا ہے۔ اور اس کی جمع نہیں آتی۔

(۲) یعنی آقا و مالک جو کسی کی تربیت کا ذمہ دار ہو۔ ان معنوں میں اس کا مصدر ربویۃ کے بجائے ربابیۃ آتا ہے۔ جمع ارباب (المفردات) قرآن میں ہے:

﴿يَصَاحِبِي السَّجْنُ أَمَا أَحَدُكُمَا فَيَسْقُتُ رَبَّهُ حَمُراً﴾ (یوسف: ۷۶)

”(یوسف نے کہا) اے میرے جیل کے رفیقو! تم میں سے ایک تو اپنے آقا کو شراب پلائے گا۔“

(۳) بمعنی صرف مالک ہے اپنی مملوک کہ چیز میں تصرف کا پورا پورا اختیار ہو۔ جیسے رب الناقۃ بمعنی اونٹ کا مالک۔ رب الکعبۃ بمعنی بیت اللہ کا مالک ہے۔ اسی معنی میں یہ لفظ درج ذیل آیت میں مستعمل ہوا ہے: ﴿فَلَيَعْبُدُوا رَبَّ هَذَا الْبَيْتِ﴾ (قریش: ۳)

”تو لوگوں کو چاہئے کہ وہ (اس نعمت کے شکر میں) اس گھر (کعبہ) کے مالک کی عبادت کریں“

(۴) چوتھا معنی قانون دہنہ، اس کی پوری تصریح ایک حدیث میں مذکور ہے۔ عدی بن حاتم جو پہلے عیسائی تھے، وہ بھری میں اسلام لائے۔ ان کے اسلام لانے کے بعد جب سورہ توبہ کی یہ آیت نازل ہوئی

﴿إِتَّخَذُوا أَخْبَارَهُمْ وَرُهْبَانَهُمْ أَرْبَابًا مِّنْ دُونِ اللّٰهِ وَالْمَسِيحَ أَبْنَ مَرْيٰمَ وَمَا أُمْرُوا

إِلَّا لِيَعْبُدُوا إِلَهًا وَأَحَدًا﴾ (التوبہ: ۳۱)

”ان (عیسائیوں) نے اپنے علماء اور مشائخ کو اللہ کے علاوہ اپنے رب بنا لیا اور مسیح ابن مریم کو بھی

حالانکہ انہیں حکم یہ دیا گیا تھا کہ اللہ واحد کے سوا کسی کی عبادت نہ کریں۔“

تو عدی بن حاتم نے رسول اللہ ﷺ سے پوچھا کہ وہ لوگ (عیسائی) اپنے علماء و مشائخ کی عبادت تو نہیں کرتے، آپ نے فرمایا:

بلی إنہم حرموا علیہم الحلال وأحلوا لہم الحرام فاتبعوہم فذلک عبادتهم

ایاہم (ترمذی، ابواب الشفیر)

”کیوں نہیں، وہ علماء و مشائخ ان کے لئے حلال کو حرام قرار دیتے اور حرام کو حلال۔ پھر وہ ان کی

پیروی کرتے بس یہی جیزان کی عبادت ہے۔“
اور یہ واضح ہے کہ حرام کو حلال کرنے اور حلال کو حرام کرنے کا مسئلہ غالباً تشریعی امور سے تعلق رکھتا ہے۔ تشریع اسلامی قانون کو کہا جاتا ہے۔

۴۔ اللہ کا لفظ ہر معبود پر بولا جاتا ہے۔ خواہ وہ معبود برحق ہو یا باطل۔ چنانچہ اللہ کے لئے بھی یہ لفظ قرآن میں بکثرت استعمال ہوا ہے اور دوسرے ہر طرح کے معبودوں باطل کے لئے بھی۔ اور اہل عرب سورج کو **اللہ** کہہ کر پکارتے تھے کیونکہ انہوں نے سورج کو معبود بنارکا تھا۔ (مفردات از امام راغب)۔ سورج عربی زبان میں بطور موئٹ استعمال ہوتا ہے اور **اللہ** کی موئٹ **الاہہ** آتی ہے۔

اب اس لفظ **اللہ** کی لغوی لحاظ سے خصوصیات درج ذیل ہیں:

(۱) **آلَّهَ آلَّهَا سَرْگَشْتَة شَد** (جیزان ہوا)

(۲) **آلَّهَ إِلَيْهِ تَرْسِيد وَنَاهَ گَرْفَت** (اس سے ڈرا اور اس کی طرف پناہ پکڑی)

(۳) **الَّهُمَّ امَان وَ زَنْهَار دَاد** (اس نے اسے امان اور حفاظت دی)

(۴) **الَّهُ إِلَّا هُنَّةٌ پَرْسِيْد** (اس کی پرستش کی) (متنی الادب)

۵ بعض کے نزدیک لفظ **اللہ** دراصل **وَلَاهٌ** تھا، ہمزہ کو واو سے بدل کر **اللہ** بنا لیا اور **وَلَهٗ** کم معنی عشق و محبت میں وارفتہ اور بے خود ہونا (اردو زبان میں لفظ والہانہ محبت مشہور ہے)۔ اور چونکہ مخلوق کو اپنے **اللہ** سے بہت محبت ہوتی ہے۔ اس لئے اسے **اللہ** کہا گیا (مفردات)

(۱) بعض کے نزدیک لفظ **اللہ** **لَاهٌ يَلُوْهُ لَيَاهَا** سے ہے بمعنی پرده میں چھپ جانا (مفردات)

ان سب معانی کو سامنے رکھا جائے تو ایک معبود (**اللہ**) میں درج ذیل صفات کا ہونا ضروری ہے:

(۱) اتنی طاقت رکھتا ہو کہ شر سے پناہ دے سکے، گویا وہ کوئی بالادست ہستی ہی ہو سکتی ہے۔

(۲) اس کی اس مشکل کشائی اور پناہ دہنندگی ظاہری اسباب و علل پر منحصر نہ ہو بلکہ مستور و محبوب ہو۔

گویا یہ پناہ دہنندگی یا جست براری جیزان کن طریقے سے ہو۔

(۳) پھر ایسی ہستی سے اس کے طالب کا اشتیاق و محبت تو ویسے ہی ایک ناگزیر امر بن جاتا ہے۔

(۴) تخلیق کرنے کی صلاحیت

﴿إِنَّ الَّذِينَ تَدْعُونَ مِنْ دُوْنِ اللّٰہِ لَنْ يَخْلُقُوا ذُبَابًا وَلَوْ اجْتَمَعُوا عَلٰی﴾ (۷۳/۲۲)

”جن لوگوں کو تم اللہ کے سوا پکارتے ہو، وہ ایک کمھی بھی پیدا نہیں کر سکتے اگرچہ اس کے لئے سب مجتمع ہو جائیں۔“

(۵) جو خود مخلوق ہو وہ اللہ نہیں ہو سکتا

﴿أَيُّشْرِكُونَ مَا لَا يَخْلُقُ شَيْئًا وَهُمْ يُخْلَقُونَ﴾ (۱۹۰/۷)

”کیا وہ ایسی چیزوں کو شریک بناتے ہیں جو کچھ بھی پیدا نہیں کر سکتے بلکہ خود پیدا کرنے ہوئے ہیں۔“

(۲) جو کھانا کھاتا ہو، وہ الانہیں ہو سکتا

﴿مَا الْمُسِيْحُ ابْنُ مَرْيَمَ إِلَّا رَسُولٌ قَدْ خَلَّتْ مِنْ قَبْلِهِ الرُّسُلُ وَأَمَّةٌ صِدِّيقَةٌ كَانَا بِأَكْلَانِ الطَّعَامِ﴾ (۵۵/۵)

”مسیح بن مریم کچھ نہیں سوائے اللہ کے پیغمبر کے، ان سے پہلے بھی رسول گزرے۔ ان کی ماں صدیقہ تھیں۔ وہ دونوں تو کھانا کھاتے تھے۔“

گویا اللہ تعالیٰ رب بھی ہے اور الہ بھی۔ رب: اس لحاظ سے وہ کائنات کی جملہ اشیا کا پروار دگار بھی ہے اور مالک بھی اور ان اشیا میں ہر طرح کے تصرف کا پورا اختیار رکھتا ہے اور الہ: اس لحاظ سے کہ حقیقتاً وہ ہی حاجت روائی اور مشکل کشائی کی طاقت رکھتا ہے کیونکہ امور کائنات میں تصرف کا اختیار صرف اسی کو حاصل ہے۔ پھر حکم الحاکمین بھی وہی ہے۔ جس کا مطلب یہ ہے کہ قانون سازی کے جملہ اختیارات بھی اسی کو حاصل ہیں اور حاکمیت اعلیٰ بھی اسی کو سزاوار ہے۔

۵- **الله:** بعض اہل لغت کا خیال ہے کہ لفظ اللہ، اللہ سے ہی بناء ہے۔ وہ یوں کہ پہلا ہمزہ و صلیز ف کر کے اس پر ’آل‘ تعریف کا داخل کر کے لفظ اللہ بنایا ہے۔ اللہ اسم نکرہ ہے جس کے معنی ہیں کوئی سا معبد۔ اور اللہ اسم معرفہ ہے جس کے معنی ہوئے خاص معبد یا حقیقی معبد۔ اس خیال کے مطابق اکثر اہل لغت اسے ’آل‘ کے تحت لائے ہیں۔

اس کے برعکس بعض علماء اس خیال کے سخت خلاف ہیں۔ وہ کہتے ہیں کہ اللہ پر ’آل‘ داخل کرنے سے سینکڑوں ہزاروں ’الہوں‘ میں سے کون سے الہ پر زور دینا مقصود ہے۔ وہ کہتے ہیں کہ اللہ ایک ایسا کلمہ ہے جو شروع ہی سے عربی زبان میں موجود تھا۔ نہ یہ کسی لفظ سے مشتق ہے، نہ اس سے کوئی دوسری لفظ مشتق ہے۔ گویا اللہ اسم مُرْتَاجَل ہے، عَلَم ہے اور جامد للفرد۔ عربوں کا اللہ کے متعلق تصور یہ تھا کہ وہ ہی معبد برحق ہے۔ وہی کائنات کا خالق، مالک اور رازق ہے۔ وہی دعا اور پرستش کا اصل مستحق اور نفع وضر کا مالک ہے۔ جیسا کہ قرآن میں ان کے ان معتقدات کا ذکر کئی مقامات پر دہرا یا گیا ہے۔

۶- **جِبْت:** جِبْت کے معنی صاحب ’مشتبہ‘ الادب نے یوں لکھے ہیں: ”بَتْ وَكَاهَنْ وَفَالْگَرِيْ وَجَادُوْ وجادوگر، آنکہ دراں خیر بنا شد از هر چیز غیر باری تعالیٰ کہ آس را پرستش نمایند“، یعنی بت اور هر وہ چیز جس کی اللہ کے سوا پرستش کی جائے۔ نیز کہانت، جادو، فال گیری اور ہر وہ چیز جس میں خیر نہ ہو۔ یہ لفظ دراصل اوہماں و خرافات کے لئے ایک جامع لفظ ہے جس میں جادو، ٹونے، ٹوکلے، جنتز

منز، سیاروں کی تاثیرات، سعد و نحس کے تصورات و توهہات اور گلڈے، تعویذ اور نقش وغیرہ سب کچھ شامل ہے۔

۷۔ طاغوت: بمعنی "لات و عزمی و جادو و جادوگر، کامن و دیو و ہر باطل و بہت و ہرچہ بدی را سرشار یک وہ ہرچہ جز خدا است کہ اور اپرستند و سرکش" (مشتی الادب) گویا طاغوت ہروہ باطل یا سرکش طاقت ہے جس نے خدا کے مقابلہ میں سرکشی اختیار کی ہوا اور بندگی کی حد سے تجاوز کر کے خداوندی کا علم بلند کیا ہو، خواہ یہ کوئی ایک شخص ہو یا گروہ یا ادارہ یا حکومت ہو۔ ارشاد باری ہے

﴿الَّمْ تَرَ إِلَى الَّذِينَ أُوتُوا حِصْبًا مِّنَ الْكِتَابِ يُؤْمِنُونَ بِالْجِبْتِ وَالظَّاغُوتِ﴾ "کیا

تم نے ان لوگوں پر غور کیا جنہیں کتاب اللہ کا ایک حصہ ملا ہے لیکن وہ جبٹ اور طاغوت کو مان رہے ہیں۔" (النساء: ۱۵)

اس آیت میں کتاب اللہ کے ایک حصہ سے مراد وہ حصہ ہے جو تمدنی، اخلاقی، معاشرتی اور سیاسی احکام پر مشتمل ہے۔

۸۔ حنفی: حنف (ضد جف، طرفداری کرنا) بمعنی دوسرا سے راستے چھوڑ کر یکسو ہو کر دین کی راہ اختیار کرنا (جمع، خفاء) اور اس سے مراد وہ شخص ہے جو نہ تو اللہ کے سوا کسی کو الہ مانتا ہو نہ رب، نہ جبٹ کو تسلیم کرتا اور ایمان رکھتا ہوا رنہ طاغوت کے آگے بھکے۔ ارشاد باری ہے:

﴿وَمَا أَمْرُوا إِلَّا لِيَعْبُدُوا اللّٰهُ مُخْلِصِينَ لَهُ الدِّيْنُ حُنَافَاء﴾ (البینة: ۵)

"اور انہیں تو صرف یہ حکم دیا گیا تھا کہ یکسو ہو کر دین کو اللہ کے لئے خاص کرتے ہوئے اس کی بندگی کریں۔"

شُرک کی تعریف اور اقسام

شُرک کی مختصر الفاظ میں جو تعریف کی جاتی ہے وہ یہ ہے کہ "اللہ تعالیٰ کی ذات و صفات میں کسی کو حصہ دار بنایا جائے۔" لیکن یہ تعریف اتنی مختصر ہے کہ اس کو پھر کئی عنوانوں میں تقسیم کرنا پڑتا ہے۔ مثلاً ذات میں شُرک، عبادات میں شُرک، تعریف میں شُرک، علم میں شُرک، عادات میں شُرک۔ لیکن اس کے بعد بھی شُرک کے کئی ایسے گوشے باقی رہ جاتے ہیں جو ان عنوانات کے تحت نہیں آتے، حالانکہ وہ کتاب و سنت سے ثابت ہیں۔

شُرک کی ایک تعریف جو قرآن کے مفہوم کو بہت حد تک ادا کر دیتی ہے، یہ ہے کہ "انسان اپنے کسی بھی طرح کے فائدے کے حصول یا تکلیف کے دفعہ کیلئے اللہ کے سوا کسی بھی چیز کو..... خواہ وہ چیز جاندار ہو یا بے جان، حاضر ہو یا غائب، مردہ ہو یا زندہ..... پکارے، اس کی

طرف رجوع کرے اور اس سے توقعات وابستہ رکھے، جب کہ اس کے ظاہری اسباب معلوم ہوں،“

(۱) کواکب پرستی اور مظاہر پرستی

تاریخ کے مطالعہ سے معلوم ہوتا ہے کہ شرک کی مشہور اقسام میں سے مظاہر پرستی اور کواکب پرستی کا آغاز سب سے پہلے ہوا اور اس کی ابتداء عراق سے ہوئی۔ عراق میں اکثر مطلع صاف رہتا تھا۔ اکثر لوگ رات کو سیاروں کی چال اور حرکات کا مطالعہ کرتے اور اس میں بہت دلچسپی لیتے تھے۔ انہوں نے حضرت مسیح علیہ السلام کی پیدائش سے ہزارہا سال پیشتر یہ دریافت کر لیا تھا کہ سورج اور چاند کی طرح اور بھی بہت سے سیارے مشرق سے مغرب کی طرف مصروف سفر رہتے ہیں۔ پانچ مشہور سیارے یعنی عطارد، زبرہ، مریخ، مشتری اور زحل جنہیں ”خمسة متبرة“ بھی کہتے ہیں، ان کے علم میں آپکے تھے۔ وہ ان سیاروں کی چال سے رات کے اوقات کا صحیح صحیح تعین بھی کر لیتے تھے اور سمت کا تعین کرنے کے بھی قابل ہو چکے تھے۔ اس کے ساتھ وہ ان اجرام کے بعض دیگر اثرات سے بھی واقف تھے مثلاً سورج کی وجہ سے دن رات پیدا ہوتے اور چاروں موسم وجود میں آتے ہیں جن سے طرح طرح کی فصلیں اور پھل پکتے ہیں۔ زندگی کے لئے روشنی اور حرارت نہایت ضروری ہے جو سورج سے حاصل ہوتی ہے۔ رات کو ہم چاند اور ستاروں سے روشنی حاصل کرتے، رات کا تعین کرتے اور رات کو دورانِ سفر سمت معلوم کرتے ہیں۔

نیز جن دنوں میں چاند زائد النور ہوتا ہے، پھلوں میں رس تیزی سے بڑھتا ہے اور جب ناقص النور ہوتا ہے تو یہ رفتار است پڑ جاتی ہے۔ یہ اثرات تو بالکل واضح تھے۔ لیکن انسان نے بعض توبہات کی بنا پر ان سیاروں کے انسان کی انفرادی زندگی پر بھی طرح طرح کے اثرات تسلیم کرنا شروع کر دیئے۔ وہ اپنی زندگی اور موت، مرض اور صحت، رزق کی وسعت اور تنگی اور ایسے ہی کئی دوسرے امور کو بھی سیاروں کی چال سے منسوب کرنے لگا۔ جس کا لازمی تصور یہ تکلا کہ انسان نے ان سیاروں کی تقطیم شروع کر دی اور ان کے لئے از راہ بجز و نیاز اپنا سر تسلیم خم کر دیا۔

حضرت ادریسؑ اور کواکب پرستی : ان توبہات اور گمراہیوں کو دور کرنے کے لئے اللہ تعالیٰ نے انسان کی بذریعہ وحی رہنمائی فرمائی اور اسی دور میں حضرت ادریسؑ (اصل نام اخونو خ ۳۵۰۰ قم) کو مبعوث فرمایا۔ چونکہ یہ ابتداء آفرینش کا دور تھا، لوگوں کے علم نے ابھی کچھ ترقی نہ کی تھی، لہذا ادریسؑ کو بذریعہ وحی چند علوم سکھلائے گئے۔ چنانچہ کپڑا بننے اور کتابت کے موجود اور اسٹاڈ اوں آپ ہی ہیں۔ آپ علم ہندسہ اور علم حساب کے بھی ماہر تھے۔ من جملہ دیگر علوم کے آپ کو علم نجوم کی پوری ماہیت، سیاروں کی

گردوش اور کشش وغیرہ کا علم بھی عطا کیا گیا تھا۔ ان علوم کے ساتھ ساتھ آپ فناحت، علم لغت اور فن تقریر میں اتنے ماہر تھے کہ انہیں ہر مسٹر الہامسے کے نام سے یاد کیا جاتا ہے۔ آپ نے سیاروں کی اس قسم کی تاثیر سے متعلق لوگوں کے عقائد باطلہ کی پرواز تردید کی اور انہیں تمہاریا کہ یہ اجرام تو محض بنی نوع انسان کی خدمت پر مامور ہیں، انسان ان کا خادم نہیں ہے۔ اصل مقصود کائنات انسان ہے، نہ کہ اجرام فلکی۔ یہ اجرام فلکی تو انسانی زندگی سے بہت پہلے اپنے فرائض کی بجا آوری پر اس طرح مجبور اور بے بس تھے جس طرح آج ہیں۔ بھلا ان سیاروں کی حرکات کا انسان کے بگاڑ اور سنوار سے کیا تعلق ہو سکتا ہے۔ گویا انسان کو اس کی عظمت ذہن نشین کرائے ایسے حیرت و تہمات سے نجات دلائی۔

حضرت ابراہیم کا زمانہ : جب حضرت ادريسؐ کی رحلت کو کچھ عرصہ گز رکیا تو سیاروں کی گردوش کے انسانی زندگی پر اثرات کے تہمات پھر انسانی ذہن میں راہ پانے لگے۔ اب کی بار انسان پر شیطان کا یہ حملہ پہلے سے شدید تر اور سہ گونہ تھا۔ ایک تو یہ کہ ان تہمات نے عراق کے علاوہ مصر، یونان اور ہندوستان کو بھی اپنی لپیٹ میں لے لیا۔ اور دوسرے یہ کہ ان تہمات کو باقاعدہ ایک نظام کی شکل دے دی گئی۔ ہر سیارے کے لئے ایک الگ دیوتا God یعنی چھوٹا خدا تجویز ہوا جو بڑے خدا کا مددگار سمجھا جاتا تھا۔ پھر ان کی شکلیں تجویز کی گئیں اور ان کے مجسمے تیار کئے گئے جو گاڑے بھی جاسکتے تھے اور ایک جگہ سے دوسری جگہ منتقل بھی کئے جاسکتے تھے۔ خواہ یہ پھر کے ہوں یا کسی دوسری دھات یا لکڑی کے اور تیسرا یہ کہ اب ان دیوتاؤں کے آگے صرف سرتسلیم ہی خم نہیں کیا جاتا تھا بلکہ ان کے حضور چڑھاوے بھی چڑھائے جانے لگے اور قربانیاں بھی پیش کی جانے لگیں۔ جن کا خون ان دیوتاؤں کے مجسموں یا بتوں پر مل دیا جاتا تھا اور سمجھا جاتا تھا کہ اس طرح ان کے یہ دیوتا خوش ہوں گے اور ہمیں کسی طرح کی تکلیف نہ پہنچائیں گے۔ ان بتوں کی ایذا رسانی کے عقیدے کو قرآن کریم نے درج ذیل آیت میں بیان فرمایا ہے:

إِنْ نَقُولُ إِلَّا اعْتَرَاكَ بَعْضُ الْهَمَنَّا بِسُوءٍ﴾ (ہود: ۵۳)

”(قوم ہونے کہا: اے ہود!) ہم تو یہ سمجھتے ہیں کہ ہمارے کسی معبود نے تمہیں آسیب پہنچا (کر دیوانہ کر) دیا ہے۔“

حضرت ابراہیم کی بعثت : اس نجوم پرستی کی اصلاح کے لئے اللہ تعالیٰ نے اسی قدر جلیل القدر پیغمبر

حضرت ابراہیم (۲۰۰۰ ق م) کو اسی علاقہ بابل میں مبعوث فرمایا۔ اس وقت عراق کا پایہ تخت بابل اور نمرود

☆ ہر مسٹر ایک عظیم فلاسفہ اور حکیم تھا اور سکندر کی مجلس علمی کا قائد تھا۔ جب وہ دربار میں کھڑے ہو کر اس مجلس کے سامنے تقریر کرتا تو ایسے رموز و نکات بیان کرتا کہ کہ اہل مجلس اس کی عقل و دانش پر مہبوط رہ جاتے تھے۔ یونانی حکما اس پر بہت رشک کیا کرتے تھے۔

حکمران تھا۔ اللہ تعالیٰ کی یہ حکمت تھی کہ حضرت ابراہیمؑ اس سلطنت کے سب سے بڑے شاہی پر وہت، نجوم پرست اور بت تراشؓ رئے کے ہاں پیدا ہوئے۔ آز رکا اصلی نام تارخ تھا لیکن بت گری اور بت فردوسی کی وجہ سے آزمیشہور ہو گیا تھا۔ ان دنوں مندوروں میں سیاروں کے دیوتاؤں کے موهوم شکلوں کے مجسمے رکھے جاتے۔ نیزان کے علاوہ دیگر مظاہر قدرت مثلاً آگ، پانی، بادل وغیرہ کے دیوتاؤں کے مجسمے بھی موجود تھے۔ اور ان کے لئے ایسی تمام رسوم بجالائی جاتی تھیں جو صرف اللہ تعالیٰ ہی کے لئے سزاوار ہیں۔

حضرت ابراہیمؑ بچپن ہی سے قوم کی اس نجوم پرستی اور بت پرستی سے بیزار تھے۔ سیاروں کے ایسے اثرات تسلیم کرنے کے لئے آپ کی طبیعت قطعاً آمادہ نہ ہوتی تھی۔ آپ نے پہلے کسی ایک سیارے کا بغور مطالعہ اور مشاہدہ کیا۔ پھر چاند اور اس کے بعد سورج کو اپنی توجہ کا مرکز بنایا۔ اس مطالعہ نے آپ کو سیاروں کے اثرات سے بغاوت پر آمادہ کر دیا۔ آپ نے دیکھا کہ یہ اجرام خواہ چھوٹے ہوں یا بڑے، اپنے فرض کی ادائیگی میں مجبور و بے بس ہیں۔ ان کا اپنا ذرہ بھر بھی اختیار نہیں ہے۔ آپ سوچتے ہے کہ بھلا ایسی مجبورو بے بس اشیاء خدا تعالیٰ اختیارات کی حامل کیسے ہو سکتی ہیں اور میرا کیا بگاڑ یا سنوار سکتی ہیں۔ آپ کی طبیعت اس جتوں میں رہتی کہ ایسی ذات کا پتہ لگائیں جو ان اجرام فلکی کی اور خود ہماری بھی نگران اور مرتبی ہے۔ چنانچہ اللہ تعالیٰ نے آپ کو نبوت عطا فرمائی اور بذریعہ وحی اس اضطراب کو دور کر کے یقینی علم عطا فرمایا۔ بقول ارشاد باری تعالیٰ

(وَكَذَلِكَ نُرِي إِبْرَاهِيمَ مَلَكُوت السَّمَاوَاتِ وَالْأَرْضِ وَلَيَكُونَ مِنَ الْمُوْقِتِينَ) (الانعام: ۲۵)

”اسی طرح ہم نے ابراہیمؑ کو کائنات کے عجائبات دکھلادیتے تاکہ اسے یقینی علم حاصل ہو۔“

کو اک پرستی کے خلاف جہاد: چنانچہ آپ نے علی الاعلان نجوم پرستی اور ان عقائد بالطہ کی تردید اور مخالفت شروع کر دی۔ جس کے رو عمل کے طور پر باپ نے آپ کو گھر سے نکال دیا اور قوم نے ملک بدر کر دیا۔ مگر آپ جہاں کہیں بھی گئے، اپنا مشن اور تو حید کا درس جاری رکھا۔ بھرت کے علاوہ بھی آپ کو اس مشن کے نتیجہ کے طور پر ایک دفعہ بہت بھاری قیمت یعنی جان کی قربانی بھی ادا کرنا پڑی۔ جس کی تفصیل کچھ اس طرح ہے کہ آپ کی قوم میں ”انفرادی زندگی پر سیاروں کے اثرات کا عقیدہ“ رائج ہو چکا تھا اور وہ ہر کام میں سیاروں کی چال ملاحظہ کر کے ان سے اچھے اور بُرے نتائج اخذ کرتے اور ان پر عمل کرتے تھے۔ ایک دفعہ قوم نے نوروز کے دن (جو ان کے ہاں بڑا ممبرک دن تھا جبکہ سورج بر ج حمل میں داخل ہوتا ہے) ان بتوں کے حضور نذر و نیاز پیش کرنے کے بعد ایک میلے پر تفریحی تقریبات منانے کا پروگرام

* تفصیل کے لئے دیکھئے مضمون ”کیا حضرت ابراہیمؑ کے والد کا نام آذر تھا یا تارخ؟“ (ماہنامہ محمدث؛ جولائی ۲۰۰۰ء)

بنایا۔ یہ لوگ حضرت ابراہیمؑ کو پیچھے نہ چھوڑنا چاہتے تھے، کیونکہ ان کی طرف سے انہیں کچھ خطرہ بھی تھا۔ جب ان لوگوں نے آپ کو ساتھ چلنے پر مجبور کیا تو آپ کو ایک عجیب ترکیب سو جوگئی جوان لوگوں کے عقیدے کے عین مطابق تھی۔ آپ نے فوراً سیاروں کی توجہ کی اور کہا کہ ”میں تو عنقریب بیمار ہونے والا ہوں“، تمہارے رنگ میں بھگ پڑ جائے گا، لہذا مجھے جانے پر مجبور نہ کرو۔ آپ کی یہ ترکیب کا رگر ثابت ہوئی اور وہ لوگ آپ کو پیچھے چھوڑ کر میلہ پر چلے گئے۔

بعد میں وہی ہوا جس کا انہیں خطرہ تھا۔ حضرت ابراہیمؑ نے تبر (کلہاڑا) لے کر ان کے سب دیوتاؤں کو پاش پاش کر دیا۔ البتہ سب سے بڑے ’خدا‘ کو چھوڑ دیا اور تبر اس کے کندھے پر رکھ کر چلے گئے۔ تاکہ یہ معلوم ہو سکے کہ گویا اس بڑے خدائے دوسرے سب چھوٹے خدائوں کا کام تمام کیا ہے۔ اور یہ تمام خدا حضرت ابراہیمؑ کا کچھ بھی نہ بگاڑ سکے۔

حضرت ابراہیمؑ کا یہ کارنامہ پوری قوم اور ان سب خدائوں کے لئے کھلا ہوا چلیج تھا۔ انہوں نے سمجھ لیا کہ یہ کارنامہ حضرت ابراہیمؑ ہی کا ہو سکتا ہے۔ انہیں برس رام بلوایا گیا تو آپ نے بر ملا کہہ دیا کہ یہ سب ماجرا اس بڑے خدائے پوچھ لو۔ وہ سوچ میں پڑ گئے کہ اب کیا کہیں؟ آخر بولے: ”ابراہیمؑ یہ تو تم جانتے ہی ہو کہ یہ خدا بولتے نہیں۔“ یہ جواب گویا قوم کی ذہنی شکست تھی۔ تاہم انہوں نے اپنے دیوتاؤں کی وکالت کی خاطر ابراہیمؑ کو اس جرم کی پاداش میں آگ میں زندہ جلا دینے کا فیصلہ کیا۔ اور ایک بڑا الاؤ تیار کر کے اس میں حضرت ابراہیمؑ کو پھینک دیا گیا۔ لیکن اس اللہ نے، جس پر آپ ایمان رکھتے تھے، آپ کو زندہ وسلامت آگ سے نکال لیا۔ آپ کے آگ سے زندہ سلامت بچ نکلنے کا واقعہ قوم کے لئے دوسرا بڑا چلیج تھا۔ لیکن ان کی بے بسی نے ان کو دوبارہ غونسرا کر دیا۔ حضرت ابراہیمؑ نے اپنے قول و عمل سے بت پرستی اور نجوم پرستی کے خلاف جو تحریک چلائی تھی، وہ کامیاب رہی۔ بہت سے لوگ حقیقت کو پا گئے اور ایسے عقائد ایک طویل مدت کے لئے سرد پڑ گئے۔

حضرت سلیمانؑ: (۹۵۰ق م) آپ فلسطین و شام کے فرمازوں بھی تھے اور بنی بھی۔ آپ کی حکومت عقبہ تک پھیلی ہوئی تھی۔ ان ایام میں یمن کے علاقہ سبا میں ایک عورت (جس کا نام بلقیس بیان کیا جاتا ہے) حکمرانی کرتی تھی۔ یہ ملکہ اور اس کی رعایا تمام کے تمام سورج پرست تھے۔ اس قوم کے مورث اعلیٰ کا نام عبد الشہش (بندہ آفتاب یا سورج کا پرستار) تھا اور لقب سبا تھا۔ بنی اسرائیل کی روایات میں یہ بیان کیا گیا ہے کہ جب ہدہ سلیمانؑ کا خط لے کر پہنچا تو ملکہ سبا سورج دیوتا کی پرستش کے لئے جا رہی تھی۔ سلیمانؑ نے اس مشرک قوم کے خلاف جہاد کا ارادہ کیا، لیکن یہ ملکہ کی داشتمانی تھی کہ وہ خود ہی مطیع و

منقاد (فرمانبردار) ہو کر سلیمان کے پاس حاضر ہو گئی۔ اس کے بعد وہ خود اور اس کی قوم سب اس مشرکانہ فعل سے تائب ہو کر اسلام میں داخل ہو گئے۔

بُوك: دور نبوی میں بھی ایک اور مستقل فرقہ یا مذہب کا وجود بھی ملتا ہے جو خود تو اپنے آپ کو 'زرتشت' کہتے ہیں، لیکن قرآن نے انہیں 'مجوس' کے لفظ سے پکارا ہے۔ یہ فرقہ ایران و عراق کے علاقہ سے تعلق رکھتا تھا اور یہ لوگ اپنے آپ کو حضرت نوحؐ کا مرید بتلاتے ہیں اور نوحؐ کے علاوہ دیگر انہیا کے دشمن ہیں۔ اس فرقہ کے رہنماء مانی اور مردوں کی تھا کہ خدا ایک نہیں بلکہ دو ہیں۔ ایک نور یا روشی کا خدا جسے وہ 'یزدان' کہتے تھے اور نیکی اور بھلائی کے تمام امور و افعال اس کی طرف منسوب کرتے تھے۔ دوسرا تاریکی یا ظلمت کا خدا جسے وہ 'اهرمن' کہتے تھے، اور برائی کے تمام امور و افعال اس کی طرف منسوب کرتے تھے۔ ان کی الہامی کتابوں کا نام 'زند' اور 'اوستا' ہے۔ یہ لوگ سورج اور آگ کی پرستش کرتے تھے۔ آگ کے بڑے بڑے الاوٰ تیار کرتے اور اسے بھجنے نہیں دیتے تھے۔

ان زرتشتوں کے ایک ضمی فرقے کا عقیدہ یہ تھا کہ یزدان اور اهرمن دونوں خدا ہم مرتبہ ہیں لیکن یہ دونوں ایک الہ اعلیٰ کے ماتحت ہیں جس نے سب سے پہلے انہیں پیدا کیا۔

دور فاروقی میں جب یہ علاقہ اسلام کے زیر نگین آگیا تو اس مذہب کا زور ختم ہو گیا لیکن کچھ نہ کچھ اثرات باقی چھوڑ گیا۔ خلیفہ مامون الرشید عباسی کے دور میں شیعہ مذہب کے چند غالی فرقے ایسے عقائد کا شکار ہو گئے تھے۔ ہندوستان کی تاریخ میں مغل بادشاہ اکبر، جس نے دین الہی رائج کیا، پا سورج پرست تھا جو دن میں چار دفعہ سورج کی پرستش کرتا تھا۔ اکبر ہندو عقائد کو اکب پرستی سے سخت متاثر تھا، کیونکہ اس نے کئی ہندو عورتوں سے شادی کی تھی۔

نجم پرستی کا نیا دور: لیکن مرور زمانہ کے ساتھ ایسے عقائد نے پھر سے راہ پائی بلکہ شیطان نے اس مشرکانہ نظام کو منظم کرنے کے نئے گوشے بھی تلاش کر لئے۔ نجم پرستی یا علم جوش کا علم نجم، علم بیت سے گھرا تعلق ہے۔ ۵۹۰ ق م میں یونان کے ایک حکیم فیٹا غورث نے یہ نظریہ پیش کیا کہ سورج متحرک نہیں بلکہ ساکن ہے۔ اور زمین ساکن نہیں بلکہ کئی سیاروں سمیت سورج کے گرد گھوم رہی ہے۔ لیکن اس کے دو صدی بعد یعنی چوتھی صدی ق م میں بطیموس فلاسفہ نے یہ نظریہ پیش کیا کہ زمین ساکن اور سورج متحرک ہے۔ اس نظام میں زمین کو صرف ساکن ہی نہیں بلکہ جملہ سیارگان کا مرکز عام قرار دیا گیا ہے۔ اس نظام میں ۱۳ کمرے مقرر کئے گئے ہیں۔ پہلا کرہ آب جوز میں کے ۳/۲ حصہ کو محیط ہے۔ دوسرا کرہ ہوا، تیسرا فضا کا اور چوتھا ہرارت کا کرہ ہے۔ اس کے بعد ۹ فلک آتے ہیں۔ پہلے فلک پر چاند، دوسرے پر عطارد،

تیسرے پر زہرہ، چوتھے پر سورج، پانچھیں پر مرخ، چھٹے پر مشتری اور ساتویں پر حلہ ہے۔ آٹھویں فلک کو فلکِ ثوابت اور فلکِ البروج بھی کہتے ہیں۔ اسی فلک کو ۱۲ حصوں میں تقسیم کر کے ہر حصہ کو ایک برج قرار دیا گیا ہے اور فلک نہم کو فلکِ طلس کہتے ہیں۔ اس نظام کی رو سے آٹھویں افلک اور ساتویں سیارے، اگرچہ اپنی الگ الگ حرکت بھی رکھتے ہیں تاہم فلک نہم کی حرکت وضعي سے وابستہ ہیں اور ساتویں سیاروں کی حرکت سالانہ ہر ایک فلکِ خاص کی حرکت سے تعلق رکھتی ہے۔

بطیموس کا یہ نظریہ جو اس نے اپنے استادوں اور پیشوؤوں اس طوا اور بخش کی مدد سے مرتب کیا تھا، چار دنگ عالم میں بہت مقبول ہوا۔ مصر، یونان، ہندو گیرہ سب ممالک میں اس نظریہ کو قبول عام حاصل ہوا۔ پورپ میں ۱۵۰۰ء تک اسی نظریہ کی تعلیم دی جاتی رہی ہے اور ہندوستان میں آج تک جنڑیاں وغیرہ اس نظام کے مطابق مرتب ہوتی ہیں۔

سیارے اور ہفتہ کے دن: یہ نظریہ ہلے سے بھی بڑھ کر مشترکا نہ عقا نہ دے اپنے ساتھ لایا۔ افلک اور سیاروں کے ایسے مخصوص اثرات تسلیم کرنے لئے گئے جو انسانی زندگی پر ہر وقت پڑتے ہیں۔ ہفتہ کے سات دنوں کے نام اظہار عقیدت کے طور پر انہیں سات سیاروں یا ان کے دیوتاؤں کے نام پر رکھے گئے۔ اہل یونان و روم ان معتقدات میں پیش پیش تھے۔ ان کے ہاں دنوں کے ناموں کی سیاروں سے منسوب کچھ اس طرح ہے۔ انگریزی زبان میں:

(۱) سورج کو اور اسی طرح اس کے دیوتا کو 'سن' (Sun) اور اتوار کو (Sunday) کہا جاتا ہے۔ یعنی سورج دیوتا کا دن۔

(۲) چاند کو اور اسی طرح اس کے دیوتا کو 'مون' (Moon) اور سوموار کو (Monday) کہا جاتا ہے یعنی چاند دیوتا کا دن۔

(۳) مرخ کو (Mars) لیکن اس کے دیوتا کو 'ٹو' (Tiw) لہذا منگل کو (Tuesday) کہا جاتا ہے یعنی مرخ دیوتا کا دن۔

(۴) عطارد کو اور اس کے دیوتا کو 'بھی ویڈن' (Weden) اور بدھ کو (Wednesday) کہا جاتا ہے یعنی عطارد دیوتا کا دن۔

(۵) اسی Weden دیوتا کا ایک بیٹا تھار (Thor) تسلیم کیا گیا جو گرج یا رعد کا دیوتا بنا۔ اسے مشتری کا دیوتا بھی قرار دیا گیا۔ اسی نسبت سے جمعرات کو (Thursday) کہتے ہیں۔

(۶) اور اسی Weden دیوتا کی بیوی کا نام فرگ (Frigg) یا فرگا (Frigga) تجویز ہوا، اسے جو نو

(Jono) کہتے ہیں۔ یہ زہرہ سیارہ کی دیوی تھی اور اسی نسبت سے جمعہ کے دن کو (Friday) کہتے ہیں۔ زہرہ کا مالک دیوتا کی بجائے دیوی تجویز کرنے کی شاید یہ وجہ ہو کہ اس کو ایک خوبصورت سیارہ تصور کیا جاتا ہے۔

سیاروں کے ہمہ گیر اثرات

ہند کے لوگ ان معتقدات میں اہل مغرب سے بھی کچھ آگے بڑھ گئے تھے۔ انہوں نے دنوں کے نام سیاروں کی نسبت سے تجویز کرنے کے علاوہ ان میں سعد و خس کی تمیز بھی قائم کر دی۔ مثلاً زحل کو ہندی میں سپتھر کہتے ہیں، اسی نسبت سے ہفتہ کا نام سپتھوار تجویز ہوا۔ اس سیارہ کو منہوس خیال کیا جاتا ہے۔ پھر ہر انسان کے نام کی کسی مخصوص سیارہ سے نسبت قائم کی گئی۔ گواہ اس انسان پر اس منسوب سیارہ کے اثرات دوسرے سیاروں کی نسبت زیادہ تسلیم کئے گئے۔ اس طرح زہرہ کو ہندی میں شکر کہتے ہیں، لہذا جمعہ کا نام شکر وار تجویز ہوا۔ مشتری کو برہسپت کہتے ہیں۔ جمعرات کا دن اس سیارہ کا تسلیم کیا گیا اور اسے برہسپت وار یا ویر وار کہتے تھے۔ یہ سیارہ سعدرا کبر تسلیم کیا جاتا ہے۔ گواہ جس شخص کی اس سیارہ سے نسبت ہو، وہ بہت نیک بخت ہو گا۔ عطارد کو ہندی میں بدھ اور اس سے منسوب دن کو بدھوار کہتے ہیں اور اس سیارہ سے تعلق رکھنے والا انسان علم و دانش سے بہرہ ور ہو گا۔ مرخ کو ہندی میں منگل کہتے ہیں۔ اور منگل کا دن اسی سے منسوب ہے۔ مرخ کو منہوس تصور کیا جاتا ہے۔ سوموار کا دن چاند سے منسوب ہے اور اس سے نسبت رکھنے والے شخص میں زمی اور بھال پایا جاتا ہے۔ اتوار سورج کا دن ہے اور اس سیارہ سے تعلق رکھنے والا شخص عموماً بہادر اور پر شکوہ ہوتا ہے۔

مزید ستم یہ ہوا کہ افرادی اثرات کے علاوہ ان سیاروں کے زمین اور اہل زمین پر مجموعی اثرات بھی معتقدات میں شامل ہو گئے۔ مثلاً دولت، زراعت، معدنیات اور کپڑے کا مالک سورج کو تسلیم کیا گیا، حالانکہ ان کی الگ الگ دیویاں بھی موجود ہیں۔[☆] مشتری کو یعنی برہسپت کو سیالاب اور بادلوں کا مالک۔ مرخ یعنی منگل کو بچلوں کے رسول کا مالک، زحل یا سپتھر کو غذا کا مالک اور عطارد کو تمام چلدار درختوں اور پودوں کا مالک سمجھا جانے لگا۔ ان معتقدات کا نتیجہ یہ ہوا کہ علم ہیئت یا علم نجوم سے زیادہ ایک دوسرے علم یعنی علم جوش یا علم اثرات نجوم، فروع پا گیا۔ بادشاہ اور حکمران لوگ کسی بھی مہم یا سفر پر روانہ ہونے سے پیشتر نجومیوں سے زائچے تیار کرو کے یہ معلوم کرتے تھے کہ ان کا یہ سفر یا مہم کن حالات پر منتج ہو گی۔

[☆] مثلاً دولت کی الگ دیوی ہے جسے دلکشمی کہتے ہیں۔ پھر دیوتاؤں کی بیٹیاں، بیٹے اور دیویاں بھی تجویز ہوئیں۔ اسی طرح ہند، مصر اور یونان میں ان چھوٹے خداوں یعنی دیوتاؤں (Gods) اور دیویوں (Godesses) کی تعداد سینکڑوں تک جا پہنچتی ہے۔

لوگوں کی دلچسپی بڑھتی گئی تو اس کے نتیجے میں پیشہ ور خدمیوں کی ایک فوج ظفر موجود معرض وجود میں آگئی جو لوگوں کے زانچے تیار کر کے انہیں غیب کی خبریں مہیا کرنے لگی۔ آج کل بھی ہماری اردو زبان میں ایسے بے شمار محاورات زبان زد ہیں جوان معتقدات کی یاد تازہ کرتے رہتے ہیں۔ مثلاً ”ستارہ قسمت کا گردش میں ہونا“، یا ”فک کے رفتار کی چیزہ دستی“، وغیرہ۔ حتیٰ کہ ہمارے شعرو ادب میں بھی یہ تصورات نفوذ کر گئے۔ بقول غالب

رات دن گردش میں ہیں سات آسمان
ہو کر رہے گا کچھ نہ کچھ گھبرا میں کیا

اسلام اور کواکب پرستی

جب اسلام آیا تو اہل عرب دوسرے دیوتاؤں اور دیویوں کے علاوہ سیاروں سے منسوب دیوتاؤں اور دیویوں کی پرستش بھی کرتے تھے۔ سورج کو عربی میں شمس کہتے ہیں اور یہ لفظ بطور مؤنث استعمال ہوتا ہے چنانچہ اہل عرب سورج کے دیوتا کو دیوی ”الاہہ“ (جو کہ اللہ کی مؤنث ہے) کہتے تھے۔ اسی طرح ستارہ ”شعری“ کا ذکر بھی قرآن کریم میں موجود ہے جس کی پرستش کی جاتی تھی۔ اسلام نے سیاروں سے منسوب جملہ معتقدات پر کاری ضرب لگائی۔ چند معروف پہلو درج ذیل ہیں:

(۱) سیاروں کی خدائی

اسلام نے انسان کو تمام کائنات سے اشرف تسلیم کرتے ہوئے بلند ترین مقام بخشا ہے۔ ان سیاروں کی خدائی یاد دیوتائی تو در کنارہ تو ان اجرام فلکی کو انسان کا خادم قرار دیتا ہے۔ ارشاد باری ہے:

﴿وَسَخَّرَ لَكُمُ الشَّمْسَ وَالْقَرَّ دَائِيْنَ وَسَخَّرَ لَكُمُ الْلَّيْلَ وَالنَّهَارَ﴾ (ابراء: ۳۳)

”اور اللہ تعالیٰ نے چاند اور سورج کو تمہاری خدمت پر مأمور کر دیا ہے جو ایک دستور پر چل رہے ہیں۔ اسی طرح دن اور رات کو تمہاری خدمت کے لئے لگادیا گیا ہے۔“

ایک دوسرے مقام پر فرمایا کہ صرف ان اجرام فلکی ہی کی کیا بات ہے، ہم نے تو آسمانوں اور زمین میں جو کچھ ہے، تمہاری ہی خدمت پر مأمور کیا ہے:

﴿أَلَمْ تَرَوْا أَنَّ اللَّهَ سَخَّرَ لَكُمْ مَا فِي السَّمَاوَاتِ وَمَا فِي الْأَرْضِ﴾ (لقمان: ۲۰) ”کیا

تم دیکھتے نہیں کہ جو کچھ آسمانوں اور زمین میں ہے سب کو اللہ نے تمہارے کام میں لگادیا ہے۔“

(۲) سیاروں کی تاثیر تسلیم کرنا واضح شرک ہے

دورِ نبوی کا واقعہ ہے کہ ایک رات بارش ہوئی جو عرب جیسے بے آب و گیاہ ملک میں ایک عظیم نعمت

متھور ہوتی تو صحیح آپ نے اعلان فرمایا کہ اللہ تعالیٰ فرماتے ہیں (حدیث قدسی) :

”وَأَصْبَحَ مِنْ عَبَادِي مُؤْمِنٌ بِي وَكَافِرٌ بِالْكَوَاكِبِ، فَأَمَا مَنْ قَالَ: مُطْرَنَا بِفَضْلِ اللّٰهِ وَرَحْمَتِهِ فَذَلِكَ مُؤْمِنٌ بِي وَكَافِرٌ بِالْكَوَاكِبِ وَأَمَا مَنْ قَالَ مُطْرَنَا بِنُوءٍ كَذَا وَكَذَا فَذَلِكَ كَافِرٌ بِي وَمُؤْمِنٌ بِالْكَوَاكِبِ“ (متفق علیہ)

”میرے بندوں میں کچھ لوگ مجھ پر ایمان لائے اور سیاروں (کی تاثیرات) سے منکر یا کافر ہوئے یعنی جس شخص نے یہ کہا کہ ہم پر یہ بارش اللہ کے فضل اور اس کی رحمت سے ہوئی تو وہ مجھ پر ایمان لایا اور سیاروں کا منکر ہوا اور جس نے یہ کہا کہ ہم پر یہ بارش فلاں سیارے کے فلاں برج میں داخل ہونے سے ہوئی تو وہ میرا منکر ہوا اور سیاروں پر ایمان لایا۔“ (بخاری و مسلم)

گویا سیاروں کے اثرات کو تسلیم کرنا اور خدا پر ایمان لانا دونوں مخالف اور متفاضل چیزیں ہیں جن میں سے صرف ایک ہی چیز قبول کی جاسکتی ہے۔ جو مسلمان ہے وہ سیاروں کے اثرات کو تسلیم نہیں کر سکتا اور جو سیاروں کے اثرات کو تسلیم کرتا ہے، وہ مسلمان نہیں ہو سکتا۔ آج ہمارے اسلامی معاشرہ میں یہ مشکل کا نہ رسم عام ہو چکی ہے اور اب تو اچھے خاصے دین دار افراد بھی یہ کہتے نظر آتے ہیں کہ

”میرا شمار چونکہ فلاں ہے، اس لئے مجھ میں فلاں خاصیت پائی جاتی ہے۔“

یہ بھی انسانی زندگی میں ستاروں کے اثرات تسلیم کرنے کا واضح مظہر ہے، جس کی اسلام میں کوئی گنجائش نہیں۔

(۳) علم نجوم اور علم غیب

علم غیب صرف اللہ تعالیٰ کا خاصہ ہے، اللہ کے سوا دوسروں کے لئے علم غیب کی تردید قرآن کریم میں بہت سی آیات سے ثابت ہے وہ ﴿لَا يَعْلَمُ الْغَيْبَ إِلَّا هُوَ﴾ کہہ کر غیب کی خبریں بتلانے والے سب علوم (جیسے رمل، جفر، جوش، کہانت) کو وہی اور باطل قرار دیتا ہے اور قرآن نے عقلی دلیل یہ پیش کی ہے کہ جو شخص غیب جانتا ہو، اسے تلاشِ معاش کے لئے وَرَدَر کی ٹھوکریں کھانے کی اور محنت و مشقت کرنے کی بھلا کیا ضرورت ہے؟ اللہ تعالیٰ نے رسول اکرم ﷺ سے فرمایا کہ آپ اعلان کر دیجئے

﴿وَلَوْ كُنْتَ أَعْلَمُ الْغَيْبِ لَا سُتَكِثِرُتُ مِنَ الْخَيْرِ وَمَا مَسَنَى السُّوءُ﴾ (الاعراف: ۱۸۸)

”(اے پیغمبر!) آپ کہہ دیجئے کہ اگر میں غیب جانتا ہوتا تو میں بہت سامال و دولت اکھا کر لیتا

اور مجھے کبھی کوئی گزندنہ پہنچتا۔“

اس آیت میں علم غیب کے دو فائدے بتلائے گئے ہیں: (۱) حصول رزق کے لئے محنت و مشقت کی ضرورت نہیں رہتی اور (۲) یہ کہ ایسے شخص کو کوئی نقصان نہیں پہنچا سکتا، کیونکہ وہ اس کا تدارک پہلے ہی

سوق لیتا ہے گویا قرآن نے غبہ دانی کے لئے ایک معیار تیار کیا ہے۔

کہانت، رمل، جفر اور غبہ دانی کے مدعی دوسرے علوم: اسی معیار کے لحاظ سے غبہ دانی کا دعویٰ کرنے والے دوسرے علوم مثلاً جفر، رمل، کہانت اور فال گیری وغیرہ سب باطل ہھرتے ہیں کیونکہ یہ علوم جانے والے عموماً فٹ پاٹھ پر بیٹھ کر زانچے بناتے، انگوٹھیاں اور تعریز یعنی نظر آتے ہیں۔ اگر ان علوم میں کچھ صداقت ہوتی تو یہ لوگ ایسے مفکوک الحال نظر نہ آتے۔

اور شرعی لحاظ سے یہ علوم اس لئے باطل ہیں کہ ان کا تعلق یا غبہ دانی سے ہوتا ہے یا بعض اشیا کی تاثیرات سے اور یہ دونوں باتیں شرعی نقطہ نظر سے غلط ہیں۔ قرآن ایسے ہی علوم کو جبت سے تعبیر کرتا اور ان پر یقین رکھنے کو کفر و شرک بتلاتا ہے۔

کہا جاسکتا ہے کہ ان علوم کے اثرات بعض دفعہ واضح طور پر ظہور پذیر ہو جاتے ہیں جیسے کہ ہن کی خبریں کبھی بھی نکل آتی ہیں ورنہ یہ پیشے دنیا سے معدوم ہو جاتے۔ تو اس کا جواب یہ ہے کہ بعض دفعہ بھی ہوتیں ہیں تو بسا اوقات غلط بھی ثابت ہو جاتی ہیں۔ لہذا ان علوم کا اعتبار کیا رہا اور دوسرا جواب یہ ہے کہ کسی چیز کا ثابت ہونا اور چیز ہے اور اس کا شرعی نقطہ نظر سے جائز ہونا اور چیز۔ اس کی مثال یوں سمجھئے کہ جادو یا دیگر شیطانی تصرفات سے کسی کو بھی انکار نہیں، لیکن ان کے جواز کا کوئی بھی قائل نہیں۔

(۲) ہفتہ کے دنوں کے نام

ہندی یا بکری تقویم اور یورپی یا عیسوی تقویم دونوں میں ہفتہ کے دنوں کے نام دیوتاؤں اور سیاروں کی فرمازروائی کی یاد تازہ کرتے رہتے ہیں جبکہ اسلامی یا ہجری تقویم میں ہفتہ کے ناموں میں شرک، نجوم پرستی یا بت پرستی کا شائنسی نہیں پایا جاتا۔ اس تقویم میں ہفتہ کے دنوں کے نام یہ ہیں:

یوم الجمعة	یوم السبّت	یوم الأحد	یوم الاثنين	یوم الثلاثاء	یوم الاربعاء	یوم الخميس
جمعہ	ہفتہ	پہلا دن	دوسرادن	تیسرا دن	چوتھا دن	پانچواں دن

اگرچہ موجودہ سائنسی دور نے بھی ستاروں کی تاثیرات اور اس جیسے دوسرے توهہات کو باطل قرار دیا ہے، تاہم ابھی تک ہم دیکھتے ہیں کہ ایسے مضامین سے پر جنتریاں ابھی تک چھپتی ہیں اور جوشی، نجومی وغیرہ بھی اپنی دکانیں سجائے اکثر نظر آجاتے ہیں۔

(۲) اولیا پرستی اور قبر پرستی

إن تاریخی ذرائع سے جو انسان کے علم میں آئے ہیں، یہ معلوم ہوتا ہے کہ حضرت آدم علیہ السلام

سے ساتویں پشت پر حضرت اور لیں کا زمانہ ہے اور ان انہیا کے درمیان تقریباً ساڑھے تین ہزار سال کا فاصلہ ہے اور حضرت نوحؐ حضرت آدمؐ سے دسویں پشت پر ہیں اور حضرت اور لیں اور حضرت نوحؐ کے درمیان وقفہ تقریباً دو ہزار سال ہے۔ حضرت نوحؐ کی اپنی عمر (ہزار سال) قرآن کریم سے ثابت ہے۔ کو اکب پرستی اور مظاہر پرستی کا آغاز تو حضرت اور لیں کی بعثت سے پہلے ہوتا ہے جبکہ اولیا پرستی کے آغاز کا سراغ حضرت نوحؐ کی بعثت سے بہت پہلے ہوا تھا۔ چنانچہ جب نوحؐ نے اپنی قوم کو بت پرستی سے روکا تو انہوں نے کہا کہ

﴿وَقَالُوا لَا تَدْرُنَ الْهَتَّكُمْ وَلَا تَدْرُنَ وَدًا وَلَا سُوَاعًا وَلَا يَغُوثَ وَيَعْوَقَ وَتَسْرَا﴾

”اور کہنے لگے کہ اپنے معبدوں کو ہرگز نہ چھوڑنا اور واد، سواع، یغوث، یعوق اور نسر کو کبھی ترک

نہ کرنا“ (نوح: ۲۳)

اس آیت کی تفسیر میں امام بخاری ابن عباسؓ سے روایت کرتے ہیں (علاوه ازیں یہ روایت مسلم، نسائی اور احمد میں بھی مذکور ہے) کہ

”إِنْ هُؤُلَاءِ صَالِحِينَ فِي قَوْمٍ نُوحَ فَلَمَّا مَاتُوا عَكَفُوا عَلَى قُبُورِهِمْ ثُمَّ صَوَرُوا تَمَاثِيلَهُمْ فَعَبَدُوهُمْ ثُمَّ صَارَتْ هَذِهِ الْأُوْثَانُ فِي قَبَائِلِ الْعَرَبِ“ (بخاری، کتاب الشیر)

”یہ سب (پانچوں بزرگ) قوم نوح کے نیک لوگ تھے۔ جب وہ مر گئے تو لوگ ان کی قبروں پر مراثی کرنے لگے۔ پھر ان کے مجسمے بنائے اور عبادت کرنے لگے۔ پھر یہی بت عرب کے قبائل میں پھیل گئے۔“

اور کتب تفاسیر میں ان کی مزید تشریح یوں ملتی ہے کہ یہ لوگ حضرت نوحؐ کے آباء اجداد میں سے تھے اور اتنے نیک تھے کہ انہیں دیکھ کر خدا یاد آتا تھا اور ذوق عبادت بڑھتا تھا۔ جب وہ یکے بعد دیگرے نوٹ ہو گئے تو لوگوں کو اس کا بہت افسوس ہوا۔ وہ اکثر ان کی قبروں پر جاتے اور وہاں بیٹھ کر ان کی یاد تازہ کرتے تھے۔ بعد میں ان کی قبروں پر اعتکاف بیٹھنے کی رسم جاری ہوئی۔ آخر میں شیطان نے ان کو یہ پڑھائی کہ ان کی قبروں پر جانے کی زحمت بھی کیوں گوارا کرتے ہو، ان کی مورتیاں بنالوجس کا فائدہ یہ ہوگا کہ ان مورتیوں کو دیکھ کر تم میں وہی ذوق عبادت پیدا ہوگا، جو تمہیں ان کو زندگی کی حالت میں دیکھنے سے پیدا ہوتا تھا۔ چنانچہ قوم اس چال پر گلگئی۔ انہوں نے ان بزرگوں کی مورتیاں بنائے کر اپنی مساجد میں رکھ لیں اور انہیں دیکھ کر محظوظ عبادت رہتے، پھر بعد کے آنے والے لوگوں نے ان مورتیوں ہی کو پوجا شروع کر دیا۔

ان تصریحات سے مندرجہ ذیل نتائج سامنے آتے ہیں:

- (۱) یہ اولیاء اللہ، نوئی کی بعثت سے صدیوں پہلے فوت ہو چکے تھے اور جب نوئی معمouth ہوئے تو اس وقت یہ قوم ان کے بتوں کی عبادت کرتی اور اپنے ان معتقدات پر راست ہو چکی تھی۔
- (۲) شیطان نے جب کبھی شرک یا کسی دوسری برائی کی راہ انسان کو بھائی ہے تو اس کا کوئی پہلو خوبصورت بنا کر اسے اپنے دام تزویری میں پھنسایا ہے۔
- (۳) مظاہر پرستی کی دو شکلیں ہیں: ایک، براہ راست اس چیز کے سامنے سر عجز و نیاز خم کیا جائے جیسے سورج، آگ، کسی خاص درخت یا حیوان (مثلاً گائے) کے سامنے، دوسرا، اس کا بت بنا کر اس کے سامنے تنظیم و آداب بجالائے جائیں جیسے سورج دیوتا، لکشمی دیوی وغیرہ۔ اسی طرح اولیا پرستی کی دو فرمیں ہیں: ایک قبر پرستی، دوسرا بت پرستی۔ گویا بت پرستی ان دونوں میں قدر مشترک ہے۔

مظاہر (کواکب) پرستی اور اولیا پرستی میں مشترک اقدار

غور کرنے سے معلوم ہوتا ہے کہ شرک کی ان مختلف اقسام میں چند باتیں ایسی ہیں جو هر قسم کے مشرکوں کے عقائد میں داخل ہیں اور وہ یہ ہیں:

۱۔ روح کا تعلق

ایک مظاہر پرست جب کسی بت کی پوجا کرتا ہے تو اس اعتقاد کے ساتھ کرتا ہے کہ یہ بت تو صرف پھر یا دھات کا بت ہے۔ اس کی بذاتِ خود کوئی حیثیت نہیں۔ البتہ جس چیز یا دیوتا کا یہ بت ہے، اس کی روح کا تعلق اس بت سے بدستور قائم ہوتا ہے۔ اور جب بھی کوئی نیا بت اس دیوتا کی مخصوص شکل کے مطابق بنایا جاتا ہے تو اس نئے بت سے بھی اس دیوتا کی روح کا تعلق قائم ہو جاتا ہے۔ لہذا جب ہم اس بت کو پکارتے ہیں تو اس دیوتا کی روح قریب سے ہماری آواز سنتی ہے، پھر اس کا مادا کرتی ہے۔ بعینہ اس طرح کا عقیدہ ایک قبر پرست کا ہوتا ہے وہ یہ سمجھتا ہے کہ فوت شدہ بزرگ کی روح کا تعلق اس کی قبر سے بدستور قائم رہتا ہے۔ اور جب ہم ان کی قبر پر حاضری دیتے ہیں تو ان کی روح ہم سے خوش ہوتی ہے اور جب انہیں پکارتے ہیں تو وہ اس کا مادا کرتے ہیں۔

قرآن ان دونوں قسم کے نظریات کو باطل قرار دیتا ہے۔ مظاہر کا اس لئے کہ وہ بے جان اور انسان کے خادم ہیں۔ ان میں زندگی یا روح کا سوال ہی پیدا نہیں ہوتا۔ سورج اگر ہمیں حرارت بخشتا ہے اور اس سے فصل پکتے یا بعض دوسرے فوائد حاصل ہوتے ہیں تو اس میں اس کا اپنا کچھ کمال نہیں کیونکہ یہ تاثیریں اللہ تعالیٰ ہی کی عطا کردہ ہیں۔ جیسے زہر انسان کو ہلاک کرتا ہے یا شہد شفا بخشتا ہے تو اس میں زہر یا شہد کا

اپنا کچھ کمال نہیں۔

اور اولیاء اللہ کی روحیں تو ہوتی ہیں مگر وہ مرنے کے بعد اعلیٰ علییین میں پہنچ چکی ہوتی ہیں۔ ان کا اپنی قبر سے کوئی تعلق نہیں رہتا۔ لہذا قبر پرست جوانیں پکارتے ہیں، وہ تو ان کی پکار کو نبھی نہیں سکتے۔

چہ جائیکے ان کا جواب دیں یا تکلیف کا مداوا کریں۔ چنانچہ ارشاد باری ہے:

﴿وَمَنْ أَضَلُّ مِنْ يَدْعُوْ مِنْ دُوْنِ اللّٰهِ مَنْ لَا يَسْتَجِيْبُ لَهُ إِلَى يَوْمِ الْقِيَامَةِ وَهُمْ عَنْ دُعَائِهِمْ غَفِلُوْنَ وَإِذَا حُشِرَ النَّاسُ كَانُوا لَهُمْ أَعْدَاءٍ وَكَانُوا بِعِبَادَتِهِمْ كَافِرِيْنَ﴾

”اور اس شخص سے بڑھ کر کون گمراہ ہو سکتا ہے جو ایسے کو پکارے جو قیامت تک اس کا جواب نہ دے سکے اور انہیں ان کے پکارنے کی خبر بھی نہ ہو۔ اور جب لوگ (قیمت کو) اکٹھے کئے جائیں

گے تو وہ ان کے دشمن ہوں گے اور ان کی پرسش سے انکار کر دیں گے۔“ (الحقاف: ۶، ۵)

اس آیت سے درج ذیل نتائج سامنے آتے ہیں:

(۱) یہاں من دون اللہ سے مراد صرف ”فوت شدہ بزرگ“ ہی لئے جاسکتے ہیں۔ کیونکہ مظاہر قدرت سورج، چاند، آگ، درختوں وغیرہ کا حشر و نشر سے کوئی تعلق نہیں۔ نہ ہی ان کی دشمنی کا کچھ نق Hasan پہنچ سکتا ہے اور نہ ہی دوستی کا کچھ فائدہ۔

(۲) یہ ”فوت شدہ بزرگ“ پکارنے والے کی پکار کو قیامت تک نہیں سن سکتے تو پھر بھلا اسکا مداوا کیا کریں گے؟

(۳) ان ”فوت شدہ بزرگوں“ کو پکارنے والا گراہ ترین انسان ہوتا ہے۔

(۴) قرآن کریم نے اس پکار یا دعا کو عبادت کے لفظ سے تعبیر کیا ہے جس سے معلوم ہوا کہ ان کو پکارنا ”شرک“ ہے۔

۲۔ نظام کائنات

ان دیوتاؤں، جھوٹے خداوؤں یا اولیاؤں کے جواز میں مشرکین کی دلیل یہ ہوتی ہے کہ جس طرح ایک بادشاہ کو اپنی مملکت کا نظام چلانے کے لئے امیروں وزیروں کی ضرورت ہوتی ہے اور اس کے بغیر نظام حکومت چل ہی نہیں سکتا۔ اسی طرح اللہ تعالیٰ نے بھی اس نظام کائنات کو چلانے کے لئے اپنے ماتحت مختلف ہستیوں کو مقرر کر کر کھا ہے اور انہیں کچھ نہ کچھ اختیارات تفویض کر رکھے ہیں۔ جو مختلف امور کائنات کی نگرانی کا کام سرانجام دینے ہیں۔

خدا تعالیٰ نے مشرکین کی اس دلیل کو بھی باطل قرار دیا ہے۔ کیونکہ ایک بادشاہ آخر ایک کمزور سماں ہوتا ہے اور اسکیلے نظام مملکت چلانا اس کے لئے ناگزیر ہے۔ وہ نہ تو ہر کسی کی بات سن سکتا ہے، نہ اس کا مداوا کر سکتا ہے، نہ ہی اپنی مملکت کے ہر کوئے میں بذاتِ خود پہنچ سکتا ہے۔ جبکہ اللہ تعالیٰ ایسے تمام

نقائص سے پاک ہے۔ وہ خالق ہے مخلوق نہیں۔ وہ مقتدر اعلیٰ ہے کمزور نہیں۔ لہذا اس نظامِ مملکت کے چلانے کے لئے کسی مددگار کی بھی ضرورت نہیں، وہ ہر جگہ حاضر بھی ہے اور ناظر بھی۔ ہر ایک کی ہر جگہ سے پکار سن بھی سکتا ہے اور اس کا مداوا کرنے کا بھی اسے مکمل اختیار ہے۔ لہذا اسے ماتحت افسران کی کوئی ضرورت نہیں۔ ارشاد باری ہے:

﴿وَقُلِ الْحَمْدُ لِلّٰهِ الَّذِي لَمْ يَتَّخِذْ وَلَدًا وَلَمْ يَكُنْ لَهُ قَلْبٌ مِّنَ الْذُّلُّ وَكَبَرَةٌ تَكْبِيرًا﴾
”اور کہو کہ سب تعریف اللہ ہی کو ہے جس نے نہ تو کسی کو بیٹا بنا�ا ہے، نہ ہی اس کی بادشاہی میں کوئی شریک ہے، اور نہ ہی وہ عاجز و ناتوان ہے کہ اس کا کوئی مددگار ہے، اور اس کو بڑا جان کر اس کی بڑائی کرتے رہو۔“ (الاسراء: ۱۱۱)

۳۔ توسل

نظامِ کائنات سے متعلق یہ تصور قائم کرنے کے بعد شیطان نے ان مشرکوں کو یہ راہ سمجھائی کہ جس طرح ایک بادشاہ تک رسائی حاصل کرنے کے لئے اپنے قربی افسروں سے تعلق پیدا کرنا ضروری ہوتا ہے، اسی طرح اللہ تک رسائی حاصل کرنے کے لئے ان چھوٹے خداوں (نبیوں یا اولیاؤں سے رابطہ قائم رکھنا ضروری ہے تاکہ ہماری ضروریات باضابطہ طور پر (Through Proper Channel) شرف پذیرائی حاصل کر سکیں اور ہم اللہ کے قریب ہو سکیں۔ مشرکین کے اس عقیدہ کو اللہ تعالیٰ نے ان الفاظ میں بیان فرمایا ہے:

﴿وَالَّذِينَ اتَّخَذُوا مِنْ دُوْنِهِ أُولَئِاءِ مَا نَعْبُدُهُمْ إِلَّا لِيُقْرِبُونَا إِلَى اللّٰهِ زُلْفٰ﴾
”اور وہ لوگ جنہوں نے اللہ کے سوا دوست بنا رکھے ہیں (وہ کہتے ہیں)، ہم تو ان کی صرف اس لئے عبادت کرتے ہیں کہ وہ ہمیں اللہ تعالیٰ سے قریب کر دیں۔“ (الزمر: ۳)

ایسے ہی درمیانی رابطہ کو جو کسی کے لئے ذریعہ قرب بن سکے، عربی زبان میں ”وسیله“ کہتے ہیں۔ اور توسل بھی قرب کا ذریعہ تلاش کرنا ہے۔ مشرکین مکہ بھی وسیلہ سے یہی چھوٹے خداوں کا درمیانی رابطہ مراد لیتے تھے۔ دورانِ حج و تلبیہ اس طرح پڑھا کرتے تھے:

لَبَّيْكَ، اللّٰهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ。 إِنَّ الْحَمْدَ وَالنِّعْمَةَ لَكَ وَالْمُلْكَ
لَا شَرِيكَ لَكَ (بخاری: ۱۵۲۹)

یعنی وہ حقیقی معبود اللہ تعالیٰ ہی کو سمجھتے تھے۔ صرف اس قسم کے ”توسل“ کی بنا پر انہیں مشرک قرار دیا گیا۔ مشرکین کی اس دلیل کا روز کرنے کے بعد اللہ تعالیٰ نے اس کا ثابت جواب یہ دیا کہ تمہاری دعا و فریاد سننے کے لئے بھی کسی درمیانی واسطہ کی قطعاً کوئی ضرورت نہیں کیونکہ میں تو تمہاری رگ جان سے بھی تم

سے نزدیک تر ہوں۔ ارشاد باری ہے:

﴿وَإِذَا سَأَلَكَ عَبْدٌ إِنِّي قَرِيبٌ، أَجِبُّ دَعْوَةَ الدَّاعِ إِذَا دَعَانِ﴾ (البقرة: ١٨٢)

”اور (اے بیغیر) جب میرے بندے آپ سے میرے متعلق سوال کریں تو ان سے کہہ دو کہ
میں قریب ہی ہوں جب کوئی پکارتے والا مجھے پکارتا ہے تو میں اس کی دعا قبول کرتا ہوں۔“

اللّٰہ تعالیٰ سے کی ہوئی دعا بعض دفعہ قبول ہو جاتی ہے اور بعض دفعہ نہیں بھی ہوتی۔ دعا کے قبول نہ
ہونے کے بھی کئی اسباب ہیں، جن کی تفصیل کا یہ موقع نہیں۔ دعا قبول ہو یا نہ ہو، ہمیں یہ حکم دیا گیا ہے کہ
اگر ایک جو تی کا تسمہ بھی مانگیں تو اسی اللّٰہ سے مانگیں۔ اس قسم کا توسل بہر حال اللّٰہ تعالیٰ کو سخت ناگوار
ہے۔ اور وسیلہ کی جائز اور صحیح تصورت یہ ہے کہ اپنے نیک اعمال کو وسیلہ بنایا جائے۔^{*} یعنی اگر ہم نیک
عمل کریں گے تو خود بخوبی اللّٰہ تعالیٰ کا قرب حاصل ہوتا جائے گا۔ جیسا کہ ارشاد باری ہے:

﴿يَا يٰهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيْلَةَ وَجَاهِدُوا فِي سَبِيلِهِ لَعَلَّكُمْ

تُفْلِحُونَ﴾ (المائدۃ: ٣٥) ”اے ایمان والو! خدا سے ڈرتے رہو اور اس کا قرب حاصل کرنے

کا ذریعہ تلاش کرتے رہو اور اس کے رستے میں جہاد کروتا کرن جبات پاؤ۔“

اس آیت سے معلوم ہوا کہ جوں جوں انسان تقویٰ اختیار کرتا جاتا ہے، اللّٰہ کا قرب حاصل کرتا جاتا
ہے اور اللّٰہ تعالیٰ کا قرب حاصل کرنے اور نجات پانے کا بہترین ذریعہ تو ”جہاد“ (دین کو غالب کرنے کی
محنت) ہے۔

۲۔ سفارش

تمام مشرکین میں چوہی قدر مشترک سفارش یا شفاقت ہے جو ان کے نظام کائنات والے مزعومہ
عقیدہ کی ایک کڑی ہے۔ شفاقت کا اطلاق عام طور پر دفعہ ضرورت کے لئے درمیانی رابطہ تلاش کرنے پر
ہوتا ہے۔ ان لوگوں کا یہ خیال ہے کہ جس طرح ایک مجرم انسان کو تحانے یا عدالت میں پیش ہونے سے
پہلے اپنے بچاؤ کے لئے کسی سفارش کی ضرورت ہوتی ہے، اسی طرح ہم جیسے گھنگاروں کو اس حقیقی معبدوں کی
عدالت میں حاضر ہونے سے پیشتر ان چھوٹے خداوں (یعنی دیوتاؤں یا اولیاؤں) کی سفارش بھی ضروری
ہے۔ اسی ضرورت کے تحت ان معبدوں کے آگے سر بعزو نیاز ختم کرتے ہیں، چڑھاوے چڑھاتے اور
قربانیاں پیش کرتے ہیں۔ اور ہر وہ کام کرتے ہیں جو معبدِ حقیقی کے لئے سزاوار ہیں تاکہ یہ معبد ہم سے
خوش رہیں اور ہماری سفارش کر دیں۔ مشرکین کے اس عقیدہ کو اللّٰہ نے ان الفاظ میں ادا فرمایا ہے

﴿وَيَعْبُدُونَ مِنْ دُوْنِ اللّٰہِ مَا لَا يَضْرُبُهُمْ وَلَا يَنْفَعُهُمْ وَيَقُولُونَ هُؤُلَاءِ شُفَقُونَا عِنْدَ

☆ تفصیل کے لئے بکھیں ”وسیلہ کی شرعی حیثیت“ از مولانا عبدالجبار سلفی ماہنامہ محدث؛ مئی ۲۰۰۰ء، ص ۲۰۷ تا ۲۱۳

اللّٰهُ، قُلْ أَتُنَبِّئُهُمْ بِمَا لَا يَعْلَمُ فِي السَّمَوٰتِ وَلَا فِي الْأَرْضِ» (يوس: ۱۸)

”اور یہ لوگ اللہ کے سوا ایسی چیزوں کی عبادت کرتے ہیں، جونہ تو ان کا کچھ بگاڑسکتی ہیں اور نہ سنوارسکتی ہیں۔ پھر کہتے ہیں کہ یہ الٰہ کے ہاں ہمارے سفارشی ہیں۔ ان سے کہہ دو: کیا تم اللہ کو ایسی بات کی خبر دیتے ہو، اس کے علم میں آسانوں اور زمین میں جس کا کوئی وجود ہی نہیں ہے؟“

آیت بالا سے معلوم ہوا کہ مشرکین کا یہ عقیدہ شفاعت سرتاپا باطل ہی باطل ہے جس میں ذرہ بھر بھی حقیقت نہیں۔ چنانچہ اللہ تعالیٰ دوسرے مقام پر فرماتا ہے:

﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ (البقرة: ۲۵۵)

”کسی کی مجال ہے کہ وہ اللہ کے ہاں کسی کی سفارش کر سکے، لا یہ کہ الٰہ کو خود منظور ہو،“

اس آیت سے معلوم ہوا کہ ایسے عقیدہ شفاعت پر تکمیل کرنا باطل اور عبشت ہے۔ کیونکہ جس بزرگ، سے ایسی توقع و ابستہ کی جا رہی ہے، اسے تو یہ بھی معلوم نہیں کہ اس کا اپنا انعام کیا ہو گا؟ پھر وہ دوسروں کو کیا حمانت دے سکتا ہے یا دوسرے اس سے کیا توقع رکھ سکتے ہیں؟ البتہ اس آیت میں إِلَّا بِإِذْنِهِ کے الفاظ سے یہ بات واضح ہوتی ہے کہ اس ”کلکیہ“ میں کچھ گنجائش موجود ہے۔ یعنی کسی خاص بزرگ کی کسی خاص گنجائش کے حق میں سفارش قبول بھی ہو سکتی ہے اور اس کی شرعاً طلاق درج ذیل ہیں:

(۱) سفارش کنندہ کو روز قیامت اپنی نجات اور خدا کی خوشنودی کا یقین ہو چکا ہو۔

(۲) جس کی سفارش کی جا رہی ہے، وہ نہ تو مشرک ہو اور نہ ہی عادی مجرم۔

(۳) ایسی سفارش بھی کسی زور یا دباؤ کے تحت قبول نہیں ہو سکتی کیونکہ اللہ تعالیٰ پر کسی کا زور نہیں۔ وہ سب سے زیادہ زور آور اور غالب ہے۔ یہ سفارش بھی سفارش کی ابتکا اور اللہ تعالیٰ کے لطف و کرم کے نتیجہ کے طور پر مقبول ہو سکتی ہے اور یہی إلا باذنه کا مطلب ہے۔ اور اسی طرح کی سفارش انبیاء اور صالحین کریں گے جو مقبول ہو گی۔

دور نبویؐ کا ایک واقعہ ہے، قحط سالی کا دور تھا۔ ایک گنوار رسول اللہؐ کی خدمت میں آیا اور بارش کے لئے دعا کرنے کی ابتکا کی اور کہا کہ إنما نستشفع بك على الله و نستشفع بالله عليك یعنی ”هم آپ کی اللہ کے ہاں سفارش پاہتے ہیں اور اللہ کی سفارش آپ کے ہاں“۔

گنوار کی اس بات پر آپ لرزہ براندام ہو گئے اور سجان اللہ، سجان اللہ کہنے لگے۔ مشیتِ الٰہی کے آثار آپ کے چہرہ سے واضح طور معلوم ہونے لگے۔ پھر آپ نے اس گنوار کو کہا کہ تم کیسے بیوقوف ہو اور اللہ کو کسی کے ہاں سفارشی نہیں بناتے، تم اس کی عظمت کو کیا جانو۔ اس کی شان بہت بڑی ہے۔ اس کا عرش اس کے آسانوں پر ہے۔ اور اپنے ہاتھ کو قبے کی شکل بنا کر سمجھایا اور کہا کہ اس کا عرش اللہ کی عظمت کی وجہ

سے یوں چچر بولتا ہے جیسے اوٹ کا پالان سوار کے بوجھ سے، ”سُنِ ابو داود: حدیث ۲۰۱“
اس حدیث کی روشنی میں آپ اندازہ کر سکتے ہیں کہ روز قیامت سفارش کون کر سکے گا اور کس صورت میں کر سکے گا؟

(۳) ملائکہ پرستی

فرشته اللہ تعالیٰ کی ایک غیر مرئی اور نوری جاندار مخلوق ہے جن پر ایمان لانا ’ایمان بالغیب‘ کا ایک حصہ ہے۔ اور یہ ایمان لانا صرف ہم مسلمانوں پر ہتی فرض نہیں بلکہ پہلی امتوں پر بھی فرض تھا کیونکہ اس کا ذکر تمام سابقہ الہامی کتابوں میں ملتا ہے۔

فرشته بھی جسم رکھتے ہیں۔ ان میں سے بعض دو پروں والے، بعض چار پروں والے، بعض چھ پروں والے اور بعض کے پر اس سے بھی زیادہ ہیں۔ وہ آسمانوں کی طرف چڑھتے بھی ہیں اور آسمانوں سے زمین کی طرف اترتے بھی ہیں۔ ان میں عقل و شعور تو ہے مگر ارادہ و اختیار نہیں۔ وہ بھی اللہ تعالیٰ کے احکام کی تقلیل پر ایسے ہتی مجبور و بے بس ہیں جیسے سورج اور چاند وغیرہ۔ گواہ ان کی اطاعت تحریری ہے اختیاری نہیں۔ وہ نہ کھاتے ہیں نہ پیتے ہیں، نہ ہی ان میں نسل کشی یا توالو تناصل کا سلسلہ قائم ہے۔ اللہ تعالیٰ نے ان میں ہر ایک کو الگ الگ ہی پیدا کیا ہے۔ ان کی تعداد بے حد و حساب ہے۔ یہ فرشته اپنا الگ الگ شخص اور نام بھی رکھتے ہیں۔

ان فرشتوں کا کام تدبیر امور کا نات ہے۔ وہ اللہ تعالیٰ کی طرف سے مامور ہیں۔ وہ اللہ تعالیٰ کے حکم سے نہ سرموتجاذر کر سکتے ہیں نہ تفسیر، بھی ان کی عبادت ہے۔ بلکہ کام کی نوعیت کے لحاظ سے بعض فرشتے دوسروں سے افضل ہیں۔ حضرت جبریلؐ کے ذمہ ایک اضافی ڈیوٹی یہ بھی تھی کہ وہ انبیاء و رسول تک اللہ تعالیٰ کا پیغام پہنچاتے تھے۔ عزرا میلؐ جاندار مخلوق کی آرواح قبض کرنے پر مامور ہیں۔ میکائیلؐ بادلوں پر مامور ہیں۔ جس وقت اور جس مقام پر اور جتنی اللہ تعالیٰ چاہے، وہاں اتنی ہی بارش ہوتی ہے۔ حضرت اسرافیلؐ کی ایک اضافی ڈیوٹی یہ ہے کہ وہ پہلی دفعہ صور میں پھونکیں گے تو روزے زمین پر کوئی جاندار مخلوق باقی نہ رہے گی اور دوسری دفعہ اس وقت پھونکیں گے جب میدانِ محشر قائم ہو گا۔ ہر انسان کے ساتھ دو فرشتے بدستور لگے رہتے ہیں جو ان کے نیک اور برے اعمال کا ریکارڈ رکھتے ہیں۔ دوزخ پر بھی تندر خود کے فرشتے مقرر ہیں۔ قیامت کے دن بھی اللہ تعالیٰ کے عرش کو آٹھ فرشتے اٹھائے ہوں گے وغیرہ وغیرہ۔ قرآن کریم کے مطالعہ سے ان کی بھی کئی قسم کی ذمہ داریوں کا پتہ چلتا ہے۔ فرشتے یہ کام کیسے سر انجام

دیتے ہیں؟ یہ ہمیں معلوم نہیں، نہ ہم یہ جاننے کے مکلف ہیں۔

ایسا معلوم ہوتا ہے کہ ہندی، مصری اور یونانی تہذیب میں دیوتاؤں اور دیویوں کا عقیدہ اسی عقیدہ ملائکہ سے مأخوذه ہے جو کئی لحاظ سے غلط ہے، مثلاً:

(۱) دیوی دیوتاؤں میں نرمادہ کا سلسلہ موجود ہے، لیکن فرشتوں میں نرمادہ کی سرے سے کوئی تمیز ہی نہیں۔

(۲) دیوی دیوتاؤں میں توالد و تناصل کا سلسلہ بھی موجود ہے جیسا کہ ویدن (Weden) کی ایک یوں تسلیم کی جاتی ہے جس کا نام فرگ (Frigg) یا فرگا (Frigga) ہے۔ اور ان کے بیٹے کا نام تھار (Thor) لیکن فرشتوں میں توالد و تناصل کا کوئی سلسلہ نہیں۔

(۳) دیوی دیوتاؤں کو صاحب اختیار و ارادہ مخلوق تسلیم کیا گیا ہے جو ایک دوسرے سے انجھتے، لڑپڑتے ایک دوسرے پر غالب ہوتے ہیں لیکن فرشتے ان باتوں سے پاک ہیں۔

(۴) دیوی دیوتاؤں کی عبادت سے خوش ہوتے اور ان کی مشکل کشائی اور حاجت روائی کی طاقت رکھتے ہیں کیونکہ صاحب اختیار و ارادہ ہیں۔ لیکن فرشتے تو صاحب اختیار و ارادہ ہیں ہی نہیں، لہذا ان سے ایسی توقعات عبث ہیں۔

غالباً انہی وجہ کی بنا پر مسلمانوں کے ایک عقل پرست فرقہ نے ملائکہ سے کائنات کی تحریری قوتیں مراد لی ہیں لیکن یہ تعبیر بھی غلط ہے کیونکہ صرتح فضوس کے خلاف ہے۔

کہا جاسکتا ہے کہ اگر اللہ تعالیٰ ایسی مقدار اعلیٰ ہستی ہے جیسا کہ اس کی صفات بیان کی جاتی ہیں تو اسے تدبیر امور کائنات میں فرشتوں سے بھی مدد لینے کیا ضرورت تھی؟ نیز یہ کہ اگر نظام کائنات ایسے ہی چل رہا ہے تو پھر ملائکہ کے بجائے دیوتاؤں کا نام لے لینے سے کیا فرق پڑ جاتا ہے؟ تو ان سوالوں کا جواب یہ ہے کہ لفظ 'شریک' کا اطلاق صرف اس وقت ہوتا ہے جب وہ 'مشرک' صاحب ارادہ بھی ہو۔ میں اگر قلم اور دوات سے کچھ لکھتا ہوں تو یہ قلم اور دوات میرے شریک نہیں بلکہ آله کار ہیں۔ اسی طرح ملائکہ کو اللہ تعالیٰ کے آله کار کی حیثیت تو دی جاسکتی ہے، شریک کی نہیں۔ اس کے برعکس دیوی دیوتا چونکہ صاحب اختیار و ارادہ تسلیم کئے گئے ہیں، اس لئے ان کی حیثیت شریک کار کی ہے نہ کہ آله کار کی۔

اس صرتح فرق کے باوجود انیاے سابقہ کی امتیوں پر اسی یونانی، مصری اور ہندی تہذیبوں کا اتنا اثر پڑا کہ وہ ملائکہ کو بھی وہی کچھ کہنے لگے جو دیوی دیوتاؤں سے سمجھا جاتا تھا۔ ان فرشتوں میں نسلی امتیاز بھی قائم کیا گیا اور انہیں اللہ تعالیٰ کی اولاد سمجھا جانے لگا۔ مزید تسمیہ کہ وہ ان فرشتوں کو زیادہ بیٹیاں یا بیویاں ہی قرار دیتے تھے۔ اور یہی فرشتوں، ان کے معبدوں تھے۔ قرآن کریم نے ان مشرکین عرب کے اس عقیدہ

کو ان الفاظ میں بیان فرمایا ہے:

﴿وَجَعَلُوا الْمُلَائِكَةَ الَّذِينَ هُمْ عَبَادُ الرَّحْمَنِ إِنَّا نَا﴾ (الزخرف: ۱۹)

”ان لوگوں نے فرشتوں کو، جو دراصل رحمٰن کے بندے ہیں، دیویاں بنارکھا ہے۔“

ان مشرکین کا ایک دیوتا ”ہبل“ تھا۔ ابوسفیان سپہ سالا رہ مشرکین مکہ نے جنگ اُحد کے اختتام پر اعلیٰ الہبیل کہہ کر اس کے نام کا نعرہ لگایا تھا لیکن زیادہ تر ان کی دیویوں کی ہی پرستش ہوتی تھی۔ ایک دیوی کا نام لات، (اللہ کا مؤنث) تھا جسے اللہ تعالیٰ کی بیوی سمجھا جاتا تھا۔ دوسرا دیوی کا نام عزیز، (عزیز کی مؤنث) اور تیسرا کا نام منات، تھا جو غالباً اللہ تعالیٰ کی بڑی سمجھی جاتی تھی۔

لات کا استھان طائف میں تھا اور بنو قیف اس کے پیچاری اور اس حد تک معتقد تھے کہ عام افیل میں جب ابرہہ ہاتھیوں کی فوج لے کر مکہ پر چڑھائی کرنے آیا تو ان ظالموں نے محض آستانہ لات کو بچانے کی خاطر اور مکہ کا رستہ بتلانے کے لئے اپنے آدمی فراہم کئے حالانکہ باقی اہل عرب کی طرح اہل ثقیف بھی یہ مانتے تھے کہ کعبہ اللہ کا گھر ہے۔

عزیز قریش کی خاص دیوی تھی اور اس کا استھان مکہ اور طائف کے درمیان وادی نخلہ میں تھا۔ قریش اور دوسرے قبلی عرب اس کی زیارت کو آتے، نذریں چڑھاتے اور اس کے لئے قربانیاں کرتے تھے۔ کعبہ کی طرح اس کی طرف بھی قربانی کے جانور لے جائے جاتے اور تمام بتوں سے بڑھ کر اس کی عزت کی جاتی تھی۔

”منات“ کا استھان مکہ اور مدینہ کے درمیان بحر احمر کے کنارے ”قدید“ کے مقام پر واقع تھا۔ بنو خزاعم اور اوس و خزر ج کے لوگ اس کے بہت معتقد تھے۔ اس کا حج اور طواف کیا جاتا اور قربانیاں چڑھائی جاتیں۔ بیت اللہ کا حج کرنے والے جب طواف بیت اللہ اور عرفات اور منی سے فارغ ہو جاتے تو وہیں سے منات کی زیارت کے لئے لبیک پکارنا شروع کر دیتے۔ اس طرح اس دوسرے حج کرنے والوں کو صفا اور مروہ کے درمیان سمی کی ضرورت نہ ہوتی تھی۔

الله تعالیٰ نے مشرکین کے انہیں شرکیہ عقائد و افعال کا ذکر کرتے ہوئے فرمایا:

﴿أَفَرَأَيْتُمُ الْلَّاثَ وَالْعُزْرَى وَمَنْوَةَ الثَّالِثَةَ الْأُخْرَى أَكُمُ الذَّكْرُ وَلَهُ الْأَنْثَى تِلْكَ إِذَا

﴿فَسَسَةُ خَبِيرَى﴾ (البیم: ۲۲ تا ۱۹) ”بھلاتم نے اس لات اور عزیزی اور تیسرا منات دیوی پر بھی

کچھ غور کیا۔ کیا بیٹے تمہارے لئے ہیں اور یہاں اللہ کے لئے؟ یہ تو سخت ناصلانی کی بات ہوئی!“

ان آیات کی رو سے مشرکین عرب تین کبیرہ گناہوں کے مرتب کرتے ہیں: (۱) غیر اللہ کی پرستش جو کہ قطعاً ناقابل معافی گناہ ہے۔ (۲) اللہ تعالیٰ کے لئے اولاد ڈھہرانا، جو شرک کی سب سے بڑی قسم ہے۔

(۳) اور اولاد بھی وہ جسے وہ اپنے لئے قطعاً پسند نہیں کرتے۔